

سہ ماہی کتابی سلسلہ

قندیل سلیمان

۱۲

اکتوبر تا دسمبر ۲۰۱۶ء



خانقاہِ معلیٰ حضرت مولانا محمد علی مکھڑی، مکھڑ شریف (انٹک)

حاملاً ومصلياً

ماوردی کے سر پر درمیانہ بناویم اوقات دعا بردہ جانا نہ بناویم

این کتاب مسمی تذکرۃ المحبوب کہ مشحون است

بمناقب قدوة العارفين فخر العارفين

فرد المحبوبين شيخ المشايخ حضرت

خواجه زين الحق والدين مكهيدى

قدس سره النور بلقنة ۱۳

سيزده صد و شش از بهجری

تکذذاً بتذکره مؤلف

گردید لا

الله

الله

قندیل سلیمان

مکھڈ شریف (انک)

زیر نگرانی

حضرت فتح الدین چشتی
مولانا
مظاہر احالی

بیادگار

حضرت محمد علی مکھڈی
مولانا
مکھڈ شریف

مشیران

حضرت شہادت
خوب شاہ محمد سلیمان تونسوی

مجلس تحریر و مشاورت

ڈاکٹر عبدالعزیز ساحر
علامہ اقبال اوپن یونیورسٹی، اسلام آباد
سید شاکر القادری چشتی نظامی، انک
ڈاکٹر ارشد محمود ناشاد
علامہ اقبال اوپن یونیورسٹی، اسلام آباد
پروفیسر محمد نصر اللہ معینی
منہاج انٹرنیشنل یونیورسٹی، لاہور
ڈاکٹر طاہر مسعود قاضی
الخیر یونیورسٹی، ممبئی (آزاد کشمیر)
محمد عثمان علی
ایم فل اسکالر، انتیبول یونیورسٹی، ترکی

مدیر

محمد ساجد نظامی

0343-5894737

مدیر منتظم

ڈاکٹر محمد امین الدین


0333-5456555

مدیر معاون

محسن علی عباسی

ہدیہ سالانہ پانچ سو روپے

فی شمارہ 150 روپے



پرنسز/پبلشرز:- نظامیہ دارالاشاعت خانقاہ معلیٰ حضرت مولانا محمد علی ماکھڑی، مکتبہ شریف، (انک)

0334-8506343

ای میل: sajidnizami92@yahoo.com

گوشہ عقیدت:

- ☆ حموباری تقالی
☆ نعت بختور سرور کائنات ﷺ
☆ سرمایہ الہام
☆ منقبت حضرت خواجہ قطب الدین بختیار کاکلی
- ۷ پیر سید نصیر الدین نصیر
۸ بیڈل پٹاوری چشتی نظامی میروی
۹ ڈاکٹر ارشد محمود شاہ
۱۱ مولانا شاہ ضیاء القادری

خیابان مضامین:

- ☆ خلفا راشدین کے باہمی تعلقات اور محبتیں
☆ تذکرہ اولیائے چشت
☆ احسن الاوائل اور نفاس الانفاس کا تقارنی مطالعہ
☆ تذکرہ اساتذہ کرام درس گاہ
☆ حضرت مولانا محمد علی مکھڑی
☆ حضرت علامہ عبداللطیف القرظی الہاشمی دہلوی
☆ دل کے مظہر سے نئے نعت کے مضمون نئے
☆ انوار الکریمین
☆ حاضری رسول ﷺ
☆ پیغام اقبال
- ۱۳ علامہ قاری سعید احمد
۱۶ مولوی محمد رمضان مبینی تونسوی
۲۶ ڈاکٹر عبدالعزیز ساحر
۳۹ علامہ حافظ محمد الملم
۴۸ پروفیسر اکبر حسین ہاشمی
۵۳ حسین ساحر
۵۹ پروفیسر محمد انور بابر
۷۵ سعید اکرم
۸۳ علامہ ڈاکٹر محمد اقبال

حدیقہ شریعت:

- ۸۵ حضرت خواجہ غلام زین الدین

☆ توحید خالص



وَأَسْأَلُكَ
عَلَىٰ سَبِيْلِ
صَلَّىٰ اللهُ

اداریہ

ظلیل اللہ نے جس کے لیے حق سے دعائیں کیں ذبح اللہ نے وقت ذبح جس کی التجائیں کی
جو بن کر روشنی پھر دیدہ یعقوب میں آیا جسے یوسف نے اپنے حسن کے نیرنگ میں پایا
کلم اللہ کا دل روشن ہوا جس ضوفشانی سے وہ جس کی آرزو بھڑکی جواب لسن تو ایسی سے
وہ جس کے نام سے داؤد نے نغمہ سرائی کی وہ جس کی یاد میں شاہ سلیمان نے گدائی کی
دل نیچا میں ارماں رہ گئے جس کی زیارت کے لبو صیٹی پہ آئے وعظا جس کی شان رحمت کے

وہ دن آیا کہ پورے ہو گئے تورات کے وعدے

خدا نے آج ایفاء کر دیے ہر بات کے وعدے

مرادیں بھر کے دامن میں مناجات زبور آئی اُمیدوں کی سحر پڑھتی ہوئی آیات نور آئی
نظر آئی بالآخر معنی انجیل کی صورت ودیعت ہو گئی انسان کی تکمیل کی صورت
اندھیری رات کے پردے سے کی حق نے سحر پیدا ہوا ہر صورت کحل مازاغ البصر پیدا
ربیع الاؤل اُمیدوں کی دُنیا ساتھ لے آیا دعاؤں کی قبولیت کو ہاتھوں ہاتھ لے آیا
خدا نے ناخدائی کی خود انسانی سفینے کی کہ رحمت بن کے چھائی بارہویں شب اس مہینے کی
ازل کے روز جس کی دھوم تھی وہ آج کی شب تھی جو قسمت کے لیے مقوم تھی وہ آج کی شب تھی

ربیع النور کا چاند تمام تر عنایتیوں کے ساتھ ہم پر طلوع ہو چکا ہے۔ اللہ کرے اس کی
تابناکیوں سے ہم اپنے تاریک دلوں کو روشن کر سکیں۔ حضور سرور کائنات کی سیرت کو اپنا کر آپ
کے ساتھ اپنی نسبت اور تعلق کو مزید پختہ کر سکیں۔



۸۔ ذی الحجہ ۱۳۳۸ھ بروز منگل کو نابھہ روزگار شخصیت حضرت مولانا غلام محی الدین
احمدؒ کا یوم وصال تھا۔ یوں ۸۔ ذی الحجہ ۱۳۳۸ھ آپ کے وصال کو ایک صدی ہونے
کو ہے۔ آپ کا شمار اپنے وقت کے جید علما میں ہوتا تھا۔ آپ حضرت مولانا زین الحق والدین
معروف بزرگت الاولیا غلیفہ حضرت مولانا محمد علی مکھڑی [م۔ ۱۲۵۳ھ] کے نواسے تھے۔

مولانا غلام محی الدین احمد کی ولادت ۱۲۷۵ھ مطابق ۱۸۵۸ء کو ہوئی۔ نوجوانی ہی میں والدین کا سایہ اٹھ گیا۔ بعد ازیں اپنے نانا کریم حضرت زین الحق والدین [م۔ ۱۲۹۵ھ] کے سایہ عاطفت میں پرورش پاتے رہے۔ جب ۲۰ سال کے ہوئے تو یہ سایہ بھی بجگم ربی اٹھ گیا۔ اس وقت آپ اپنے برادر اصغر مولانا ٹمس الدین [م۔ ۱۳۳۰ھ] کے ساتھ موضع بٹھو [فتح جنگ] میں مولوی محمد قاسم کے ہاں تدریس میں مشغول تھے۔ ۱۳۰۵ھ/۱۸۸۸ء میں سند فراغت حاصل کر کے آپ اپنے نانا کریم کی مسند پر تشریف فرما ہوئے۔ آپ کو حضرت خواجہ اللہ بخش غریب نواز تونسوی [م۔ ۱۹۰۱ء] نے خلافت عطا فرمائی۔ حضرت اللہ بخش غریب نواز تونسوی آپ پر خصوصی نظر کرم فرماتے۔ آپ جہاں بھی تشریف لے جاتے ضرور خط کے ذریعے مطلع فرماتے۔ ۱۲۹۹ھ مطابق ۱۸۸۲ء میں حضرت اللہ بخش غریب نواز کے ساتھ حج بیت اللہ اور حاضری رسول کے لیے حاضر ہوئے۔ یہ سفر چھ ماہ کا تھا۔ آپ تینتالیس ۳۳ سال مسند ارشاد پر متمکن رہے۔ آپ کے عہد میں نہ صرف کتب خانہ کی نئی عمارت تعمیر کی گئی بلکہ کتب کا ایک عظیم ذخیرہ بھی جمع ہوا؛ علاوہ ازیں طلباء کے لیے رہائشی کمرے، مسجد و تالاب کی تعمیر نو اور دیگر عمارات شامل ہیں۔ کابل و قندھار اور سمرقند و بخارا کے طلباء بھی اپنی علمی پیاس بجھانے اس چشمہ فیض پر حاضر ہوتے۔ قریباً نصف صدی تک یہ آفتاب اپنی ضیا پاشیوں سے ایک عالم کو منور کرتا رہا۔



”قدلیلی سلیمان“ کی پندرہویں اشاعت ”جولائی تا ستمبر ۲۰۱۷ء“ میں خصوصی طور پر ”حضرت مولانا غلام محی الدین احمد“ کے احوال و آثار، ملفوظات، مکاتیب، اشاعت اسلام کے لیے آپ کی تبلیغی کاوشوں پر مشتمل مضامین شامل کیے جائیں گے۔ اہل قلم اس سلسلہ میں اپنی تحریریں ماہ اپریل کی ۳۰ تاریخ تک ارسال فرمادیں۔

۴۷

صہبہاری تعالیٰ

پیر سید نصیر الدین نصیر

ایسی باعثِ قلم سے وصف کرتے ہیں رقم تیرا
 نہایت پر خطا ہیں، نام لیں کس منہ سے ہم تیرا
 یہ ماضی، حال، مستقبل فقط کہنے کو ہیں میرے
 ازل تیرا، ابد تیرا، یہ موجود و عدم تیرا
 الہ العالمیں تو ہے، بشر تیرے، ملک تیرے
 زمیں تیری، فلک تیرا، عرب تیرا، عجم تیرا
 بجز تیرے نہیں کوئی بھی میرا دین و دنیا میں
 دو عالم میں سہارا ہے مجھے تیری قسم، تیرا
 کسی کے حُسنِ نادیدہ کی جانب اک اشارہ ہے
 گلستاں میں یہ اک جھونکا نسیم صبح دم تیرا
 ترے ہونے کو ثابت کر رہا ہے جھومنا اس کا
 زمیں پر ہے شجر کے رُوپ میں جُنباں علم تیرا
 بھلا مایوس کیوں لوٹے نصیر بے نوا یارب!
 گھلا ہے جب گدا و شاہ پر بابِ کرم تیرا

☆☆☆☆☆

نعت بحضور سرور کائنات ﷺ

بیدل پشاورى چشمى نظامى مىردى

میرا حامی وہ شاہِ ذی حشم ہے
جو فخرِ انبیا خیر الامم ہے

سرِ افلاک پر خورشیدِ انور
تمھارا یا نبی نقشِ قدم ہے

خبر لو جلد اے رھکِ مسیحا
کہ اس بیمار کا آنکھوں میں دم ہے

بلا لو آستانے پر بلا لو!
پڑا ہوں دور، دل کو سخت غم ہے

خدا کے فضل سے ہر امتی پر
رسول اللہ کا لطف و کرم ہے

عرب میں ہے نبی کی بادشاہی
وہی شہنشاہِ ملکِ عجم ہے

رواں ہے نعتِ احمد میں جو ہر دم
وہ اے بیدل ہمارا ہی قلم ہے

☆☆☆☆☆

سرماۃ الہام

کلام: بابا فرید الدین شکر گنج رحمۃ اللہ علیہ
منظوم اُردو ترجمہ: ڈاکٹر ارشد محمود ناسخاد

(۱)

کندھی دیکھن نہ ڈھا ، ٹوں بھی لیکھا دیونا
جدھر رب رضا ، وہن تداؤں گو کرے

☆

آپ رواں مت کاٹ کنارے ، اپنے آپ میں رہ
جس جانب ہے رب کی رضا ، تو، اس جانب کو بہہ

(۲)

کاگا پچوٹ نہ پنجر ، بے تاں اُڈر جا
چت پنجرے میرا شوہ سے ماس نہ تداؤں کھا

☆

کاگا دیکھ نہ فوج بدن کو ، دُور کہیں اُڑ جا
بدن میں ساجن کا ڈیرا ہے ، اس کا گوشت نہ کھا

(۳)

پاڑ پٹولا دھج کری ، کھبلوی پھریو
جنھیں ویسیں شوہ ملے ، سے ای ویس کریو

☆

فرید! یہ جامہ ریشم پھاڑ دے ، پہن فقیری کھلی
جس کو پہن کے سائیں ملے ہے وہ پوشاک بھلی

(۴)

فریدا گلئیں چکو ، دُور گھر ، نال پیارے عینہ
چلاں تاں بچے کملی ، رہاں تاں لُٹے عینہ

☆

فرید ہے گلی میں ہر سو کچڑ ، دُور مقام یار
جاؤں ہووے کمل گیا ، ٹھہروں ، ٹوٹے پیار

(۵)

فریدا میں بھولاوا پگ دا ، مت میلی ہو جاء
گیہلا روح نہ جان ای ، سر بھی مٹی کھاء

☆

فرید ہمیشہ گُماہ کو اپنی ، دھول سے رکھے پاک
بے چارے کو علم نہیں ہے سر بھی ہوگا خاک

☆☆☆☆☆

سُراغ منزل مقصد ، ز خاکساراں پُرس

کے چو جادہ ، دریں دشت راہر نہو!

[ابوالعالی مرزا عبدالقادر بیگل]

نشان منزل مقصود پُو چھو، خاکساروں سے

کوئی رستے سے بہتر راہر منزل نہیں ہوتا!

[ڈاکٹر سید جمیل حامد علی الغامد]

منقبت حضرت خواجہ قطب الدین بختیار کاکیؒ

مولانا شاہ ضیاء القادری

رفیقِ خواجہؒ بندہ نواز قطب الدینؒ شفیقِ حلقہٴ اہل نیاز قطب الدینؒ
 شہیدِ عشقِ حسینِ حجاز قطب الدینؒ نیازمندِ در بے نیاز قطب الدینؒ
 امامِ انجمنِ زاہدانِ شبِ بیدار مدام وقفِ سجود و نماز قطب الدینؒ
 ہے بختیار و مبارک و جودِ پاکِ حضورؐ ہیں بیکرِ شرف و امتیاز قطب الدینؒ
 ہیں آپ کے ذرِ یکتا فریدِ گنجِ شکر ہیں آپ نائبِ بندہ نواز قطب الدینؒ
 ہیں آپ جوہرِ آئینہٴ حقیقتِ ذاتِ ثار آپ پہ حُسنِ حجاز قطب الدینؒ
 تمہاری زلفِ مسلسل کا آئینہٴ بردار وقارِ حضرتِ گیسو دراز قطب الدینؒ
 ہیں چشت و سحر و بغدادِ کربلا و نجف تمہارے مرکزِ اعزاز و ناز قطب الدینؒ
 ہیں آپ مسندِ سلطانِ ہند کے وارثِ دیارِ ہند میں ہیں سرفراز قطب الدینؒ
 ستمِ رسیدوں غریبوں کے دردِ دل کی دوا اَلْمَنْصِیْبُوں کے تم چارہ ساز قطب الدینؒ
 ترے غلاموں پہ دلی کی تنگ ہیں گلیاں دِٹا اُنھیں جو ہیں فتنہ طراز قطب الدینؒ
 خلافِ ملت برحقِ خلافِ اہلِ وفا جفا سرشتوں میں ہے ساز و باز قطب الدینؒ
 ہیں جو مخالفِ اوقافِ اولیائے کرام کھستِ یاب ہوں سب فتنہ ساز قطب الدینؒ
 بحقِ خواجہٴ چشتؒ و بحقِ گنجِ شکرؒ ادھر بھی ہو گئے نیم باز قطب الدینؒ

صدائے نغمہٴ وحدت پہ جان تک دے دی تھے اک مرقعُ سوز و گداز قطب الدینؒ
 شرابِ چشت لگا تشنہ کام رندوں میں مدام رکھ دئے خانہ باز قطب الدینؒ
 زیارتِ در محبوب کے بہانے سے نکلا ضیاء کو بشکلِ ایاز قطب الدینؒ



”قدلیلیٰ سلیمان“ کی پندرہویں اشاعت
 ”جولائی تا ستمبر ۲۰۱۷ء“ میں خصوصی طور پر
 ”حضرت مولانا غلام محی الدین احمد“ کے احوال و
 آثار، ملفوظات، مکاتیب، اشاعتِ اسلام کے
 لیے آپ کی تبلیغی کاوشوں پر مشتمل مضامین شامل
 کیے جائیں گے۔ اہل قلم اس سلسلہ میں اپنی
 تحریریں ماہ اپریل کی ۳۰ تاریخ تک ارسال فرما
 دیں۔

خلفاء راشدین کے باہمی تعلقات اور محبتیں

علامہ قاری سعید احمد ☆

حضرت عبداللہ ابن عباس رضی اللہ عنہ فرماتے ہیں کہ حضرت عمر رضی اللہ عنہ نے دسترخوان کے لیے حکم فرمایا اور دسترخوان مسجد میں بچھائے گئے۔ سب سے پہلے حضرت امام حسن رضی اللہ عنہ تشریف لائے اور کہا اے امیر المؤمنین مال غنیمت سے میرا حصہ دیجیے۔ حضرت عمر رضی اللہ عنہ نے فراموشی کی دعا دی اور ان کے لیے ایک ہزار کا حکم دیا۔ حضرت امام حسین رضی اللہ عنہ تشریف لائے اور فرمایا ”اے امیر المؤمنین مال غنیمت سے میرا حصہ دیجیے۔ حضرت عمر رضی اللہ عنہ نے ان کو بھی دعا دی اور ان کے لیے بھی ایک ہزار کا حکم فرمایا۔ حضرت سیدنا امام حسین رضی اللہ عنہ واپس تشریف لے گئے اسی دوران حضرت عمر رضی اللہ عنہ کے صاحبزادے حضرت عبداللہ آئے اور کہا اے امیر المؤمنین: مال غنیمت سے میرا حصہ دیجیے۔ حضرت عمر رضی اللہ عنہ نے اُن کو بھی دعا دی اور ان کے لیے پانچ سو کا حکم فرمایا۔ حضرت عبداللہ رضی اللہ عنہ نے وجہ ترحیم پوچھی کہ حسین کریمین کو ایک ایک ہزار کا حکم فرمایا اور میرے لیے پانچ سو کا۔ حضرت عمر رضی اللہ عنہ نے فرمایا: ہاں دیے۔ تو بھی جا کر ان جیسے ماں باپ ان جیسے نانا و نانی، ان جیسے چچا اور پھوپھی ان جیسے ماموں و خالہ لا، تو تجھے بھی ایک ہزار مل جائیں گے؛ اور تو ہرگز نہیں لاسکتا۔ اس لیے حضرت علی رضی اللہ عنہ ان کے باپ ہیں اور حضرت فاطمہ رضی اللہ عنہا ان کی ماں اور محمد ﷺ ان کے نانا اور حضرت خدیجہ رضی اللہ عنہا اُن کی نانی ہیں، حضرت جعفر ان کے چچا تھے اور حضرت اُمّ ہانی ان کی پھوپھی اور حضور ﷺ کے صاحبزادے حضرت ابراہیم علیہ السلام اُن کے ماموں اور حضور ﷺ کی صاحبزادیاں حضرت رقیہ رضی اللہ عنہ حضرت امّ کلثوم رضی اللہ عنہ اور حضرت زینب رضی اللہ عنہا

☆ مدرس جامعہ زینت الاسلام، ترگ شریف، تحصیل عیسیٰ خیل، ضلع میانوالی

اللہ منہاں کی خالہ۔ حضرت علی رضی اللہ عنہ نے جب یہ سنا تو کہنے لگے رسول اللہ ﷺ نے فرمایا ہے عمر بن خطاب اہل جنت کے چراغ ہیں۔ حضرت عمر رضی اللہ عنہ کو جب اس کی خبر ہوئی تو کچھ صحابہ کو لے کر حضرت علی رضی اللہ عنہ کے گھر پہنچے۔ حضرت عمر رضی اللہ عنہ نے پوچھا کیا تم نے رسول اللہ ﷺ سے سنا کہ عمر بن خطاب اہل جنت کا چراغ ہے۔ حضرت علی رضی اللہ عنہ نے جواب دیا ”ہاں“ حضرت عمر رضی اللہ عنہ نے فرمایا: مجھے ایک رقعہ لکھ دو۔ حضرت علی رضی اللہ عنہ نے یہ تحریر آپ کو لکھ کر دی۔

بسم الله الرحمن الرحيم . هذا ما ضمن علي بن ابي طالب لعمر بن الخطاب عن رسول الله ﷺ عن جبريل عن الله عز وجل ان عمر بن الخطاب سراج اهل الجنة في الجنة .

ترجمہ: یہ وہ معاہدہ ہے جو علی بن ابی طالب نے عمر بن خطاب سے کیا ہے کہ رسول اللہ ﷺ نے بہ واسطہ جبرائیل کے رب العزت والجلال کا یہ ارشاد بیان فرمایا ہے کہ عمر بن الخطاب اہل جنت کا چراغ ہے۔

حضرت عمر رضی اللہ عنہ نے اس پر چہ کو لیا اور اپنے کسی صاحبزادہ کو دے کر فرمایا: میرے مرنے کے بعد جب غسل وکفن وغیرہ سے فارغ ہو جاؤ تو اس کو میرے ساتھ کفن میں لپیٹ دینا۔ تاکہ میں اپنے پروردگار کے سامنے اس کو لے کر حاضر ہوں۔ جب حضرت عمر رضی اللہ عنہ کا وصال ہوا؛ اور تجہیز و تکفین سے فارغ ہوئے تو وہ پرچہ آپ کے کفن میں لپیٹ دیا اور آپ کو دفن کر دیا گیا۔

[ریاض النضرہ - ص ۲۶۸]

فتح بیت المقدس:

حضرت عمر رضی اللہ عنہ کو حضرت علی رضی اللہ عنہ کریم کی ذات پر کھل اعتماد تھا، چنانچہ جب مسلمانوں نے بیت المقدس کا محاصرہ کیا اور نصاریٰ نے یہ شرط عائد کی کہ ہم آپ کے خلیفہ عمر بن خطاب رضی اللہ عنہ علاوہ کسی اور سے معاہدہ نہیں کریں گے حضرت ابو عبیدہ رضی اللہ عنہ کی خدمت میں تمام صورت حال لکھ بھیجی، آپ نے صحابہ کرام سے مشاورت کی۔ حضرت عثمان غنی رضی اللہ عنہ کا مشورہ یہ تھا

کہ آپ کا بذات خود تشریف لے جانا مناسب نہیں مگر حضرت علی رضی اللہ عنہ نے مشورہ دیا کہ آپ کا جانا ہر لحاظ سے مفید ہے۔ حضرت عمر رضی اللہ عنہ کو یہ رائے پسند آئی۔ آپ نے حضرت علی رضی اللہ عنہ کو اپنا قائم مقام خلیفہ مقرر کر کے شام کا سفر فرمایا۔ چنانچہ اللہ نے بیت المقدس کی فتح کا تاریخی اعزاز حضرت عمر رضی اللہ عنہ کو عطا فرمایا اور یہ حضرت علی رضی اللہ عنہ کی رائے پر عمل کا نتیجہ تھا۔ [المبدأیہ والنہایہ۔

جلد ۷، ص ۵۵]

[جاری ہے]



دریا بہ حباب اندر

حضرت خواجہ نصیر الدین چراغ دہلوی

بے کارم و باکارم چوں مد بہ حساب اندر
 میں بے کار بھی ہوں اور باکار بھی ہوں جس طرح حساب میں مد ہے
 اے زلف ظاہر ہیں! از قرب چہ می پُرسی
 اے ظاہر پرست زاہد! قرب حق کے سلسلہ میں مجھ سے کیا پوچھتا ہے
 کہ شادم و کہ غمگین، از حال خودم غافل
 میں بھی خوش ہوں، کبھی غمگین ہوں، اپنے حال سے غافل ہوں
 دریا زود از چشم، لب تر نہ شود ہرگز
 ہری آگہ سے ایک دیا رواں ہے لیکن میرے لب تر نہیں ہوتے
 در سینہ نصیر الدین بُو عشق نمی گنجد
 (اس نصیر الدین کے سینہ میں عشق الہی کے ساتھ نہیں
 گویانم و خاموشم، چوں خط بہ کتاب اندر
 اور میں بولا بھی ہوں اور خاموش بھی ہوں جس طرح کتاب میں خط ہے
 او در من و من در وے چوں تُو بہ گلاب اندر
 وہ میرا لک میرے ساتھ ہے اور میں اس کے ساتھ ہوں جس طرح خوشبو گلاب کے ساتھ ہے
 می گریم و می خندم چوں طفل بہ خواب اندر
 میں بھی ہنستا ہوں اور کبھی روتا ہوں جس طرح بچہ خواب میں ہنستا رہتا ہے
 این رمز عجائب ہیں، لب تشنہ بہ آب اندر
 اس عجیب نکتہ پر غور کیجئے کہ میں دریا میں رو کر تشنہ ہوں
 این طرفہ تماشا ہیں، دریا بہ حباب اندر
 کیا طرفہ تماشا ہے کہ دریا حباب کے اندر ہے

تذکرہ اولیائے چشت

[حضرت خواجہ ابواسحاق شامی چشتی رحمۃ اللہ علیہ]

مولوی محمد رمضان معینی تونسوی ☆

ملک شام کے مشہور شہر عکہ کے رہنے والے تھے۔ حضرت خواجہ ممشاد علودینوری کی خدمت میں حاضر ہوئے۔ بیعت و خلافت کا شرف حاصل ہوا۔ لطائف اشرفی حصہ اول [ملفوظات حضرت سید اشرف جہانگیر سمنانی] میں نظام غریب یعنی تحریر کرتے ہیں کہ آپ مرید ہونے کی غرض سے ملک شام سے بغداد پہنچے اور حضرت خواجہ دینوری کے مرید ہو گئے۔ حضرت خواجہ نے نام دریافت کیا: کہ نام کیا ہے آپ نے جواب دیا۔ مجھے ابواسحاق شامی کہتے ہیں حضرت خواجہ نے فرمایا: آج سے تجھے ابواسحاق چشتی کہیں گے اور اہل چشت اور اس ملک کے لوگ آپ سے ہدایت پائیں گے اور جو لوگ آپ کے سلسلے میں داخل ہوں گے ان کو بھی قیامت تک لوگ چشتی کہیں گے۔ پس تربیت کے بعد حضرت خواجہ نے آپ کو چشت بھیج دیا۔ اسی دن سے خواجگان چشت اہل بہشت کا ظہور ہوا۔

خواجگان چشت کے سردار پانچ حضرات ہیں جنہیں شیخ تن کہا جاتا ہے۔ اول حضرت خواجہ ابواسحاق چشتی، دوم حضرت خواجہ ابواحمد چشتی، سوم حضرت خواجہ ابو محمد چشتی، چہارم حضرت خواجہ ابویوسف چشتی اور پنجم حضرت خواجہ قطب الدین مودود چشتی (مرآة الاسرار، اردو، ص ۳۷۱)

بزرگ العارفین یعنی حالات مشائخ چشتیہ کے مؤلف بہاؤ الدین محمود ناگوری چشتی تحریر کرتے ہیں: شیخ ابواسحاق چشتی علیہ السلام نے مخدوم شیخ علودینوری کا مرید ہونا چاہا تو چالیس روز تک آپ نے استخارہ کیا: اور بارگاہ الہی میں عرض کی۔ کہ ابواسحاق علودینوری کا مرید ہونا چاہتا ہے۔ آواز آئی۔ اے ابواسحاق! علودینوری ہمارا دوست ہے۔ تو جا کر اس کا مرید ہو جا اور اس کی خدمت میں رہ۔ چالیس روز بعد آپ شیخ

☆ خانقاہ معلیٰ حضرت خواجہ شاہ محمد سلیمان تونسوی، تونسہ مقدسہ [ڈیرہ غازی خان]

علودینیوری مدیارد کے گھر آئے اور پائے بوسی کی۔ شیخ علودینیوری مدیارد نے فرمایا۔ اے ابواسحاق! درویشی بڑا کام ہے؛ جو درویش ہوتا ہے وہ اللہ تعالیٰ اور اس کے رسول ﷺ کا دوست ہو جاتا ہے اور پروردگار کے اسرار کا محرم ہو جاتا ہے۔ شیخ ابواسحاق چشتی مدیارد نے عرض کی کہ جو بندہ آپ کی خدمت میں حاضر ہوا ہے اور آپ کا منظور نظر ہو گیا ہے امید ہے کہ درویش بھی ہو جائے گا۔ شیخ علودینیوری مدیارد نے آپ کو بغل میں لیا اور فرمایا اے ابواسحاق! میں نے اللہ تعالیٰ سے التماس کی تھی؛ کہ تو کامل درویش ہو جائے اور تیرے فرزند بھی درویش ہو جائیں اور جو تیرا مرید ہو یا تیرے فرزندوں کا مرید ہو وہ بھی اہل نعمت ہو جائے۔ آپ نے یقین کیا اور مرید ہو گئے۔ شیخ علودینیوری مدیارد نے فرمایا اے اسحاق! تجھے لازم ہے کہ فقر و فاقہ اختیار کرے اور فقر کو عزیز جانے اور فقیروں و مسکینوں سے نشست و برخاست کرے۔ اور اگر ہو سکے تو اہل دنیا سے الگ رہے اور دنیا کو قبول نہ کرے کیونکہ ہمارے پیر فقیر تھے وہ اہل دنیا سے الگ رہا کرتے تھے اور فقیروں اور وزیروں کو مسکین جانتے تھے اور دنیا کے نزدیک نہیں سمجھتے تھے۔

آپ نے اپنے پیر کی ساری نصیحتوں کو قبول کیا۔ شیخ علودینیوری مدیارد نے فرمایا۔ اے ابواسحاق! خلوت اختیار کر اور گوشہ نشین ہو۔ اور لا الہ الا اللہ کے ذکر میں مشغول رہ۔ ہمارے پیر اس ذکر کو بہت عزیز رکھتے تھے اور یہ ذکر بہت کرتے تھے۔ آپ نے اپنے پیر کے حکم سے گوشہ نشینی اختیار کی۔ سات سال آپ عبادت میں مشغول رہے اور شیخ علودینیوری مدیارد کی خدمت کرتے رہے۔ آپ سات طی [روزے] کے بعد اظہار کرتے۔ غیب سے آواز آئی کہ اے علودینیوری! ابواسحاق نے اپنا کام ٹھیک کر لیا ہے اور ہماری بارگاہ کے لائق ہو گیا ہے؛ ہم نے اسے پسند اور قبول کیا ہے۔ اسے درویشی خرقہ پہنا اور اپنا جانشین کر؛ اور تو ہماری بارگاہ میں آ جا۔

شیخ علودینیوری مدیارد نے خادم کو فرمایا: کہ شیخ ابواسحاق علیہ الرحمۃ کو بلا لاؤ۔ خادم بلا لایا۔ تو شیخ مدیارد نے فرمایا: کہ اے ابواسحاق! تو میرا فرزند ہے اور میں تجھے عزیز جانتا ہوں۔ اس لیے تجھے لازم ہے کہ تو میرا جانشین بنے اور ہمارے پیروں کا چراغ روشن کرے۔ اور خلقت کے ساتھ نیک برتاؤ کرے۔ تو وضع اور خلق سے پیش آئے۔ فقیر کوغنی سے افضل جانے اور فقر کو دولت مندی سے بہتر خیال کرے۔ کیونکہ جو فقیر

عقبت اور ہمارے تمام پیروں نے فقرا اور فقیر کو دولت مندی اور دولت مندوں سے افضل جانا ہے؛ اور انھیں دوست رکھا ہے۔ بعد ازاں شیخ صاحب رذی اللہ عنہ نے آپ کو درویشی خرقت پہنایا اور خلافت عطا فرمائی۔ اور اپنا جانشین بنایا۔ جب آپ نے درویشی خرقت پہنا تو غیب سے آواز آئی۔ کہ اے ابواسحاق! تجھے درویشی خرقت پہننا مبارک ہو۔ اور عرش سے تحت العریٰ تک پردہ اٹھایا گیا تو آپ رونے لگے۔ جب آپ سے سبب پوچھا تو فرمایا: کہ میری نظر سے پردہ اٹھایا گیا ہے۔ عرش سے تحت العریٰ تک ہمارے دل کی حضوری نہیں۔ میری نظر عرش و کرسی پر پڑتی ہے بے چارہ عاشق عرش و کرسی کو کیا کرے۔ بھوکا آدمی ٹھنڈا پانی کب پیتا ہے۔ ہمارا مطلب تو عرش و کرسی کا خالق ہے۔ ہم عرش و کرسی کو کیا کریں (بزم العارفین یعنی حالات مشائخ چشتیہ کے مؤلف بہاؤ الدین محمود ناگوری چشتی، ص ۸۰ تا ۸۱، مطبوعہ اللہ والے کی قومی دکان، لاہور اشاعت بارودم)

قصبہ چشت شریف میں سادت حسنی کو مرید کیا۔ چشت شریف سے واپس اپنے شہر عکہ تشریف لے گئے وہیں پر وصال ہوا۔ صاحب مرآة الاسرار تحریر کرتے ہیں: کہ آپ نے خرقت خلافت حضرت خواجہ علی دینوری سے حاصل کیا تھا چودہ سلسلوں کا؛ لطایف اشرفی میں لکھا ہے۔ (ص ۳۷۱) حضرت خواجہ ابواسحاق چشتی کا مزار عکہ میں جو شام کے علاقے میں ہے۔ آپ کی تاریخ وصال چودہ ماہ ربیع الآخر [ربیع الثانی] ہے لیکن سن وصال معلوم نہیں (مرآة الاسرار اردو، ص ۳۷۲)

جواہر مودودی سلکِ دویم میں لکھا ہے کہ خواجہ شرف الدین ابواسحاق چشتی صاحب طبقات حسامیہ میفرماید کہ شیخ ابواسحاق چشتی رذی اللہ عنہ عظیم بزرگ بود و از سادات اصفیاء و روسائی خلفاء خواجہ علود دینوری رذی اللہ عنہ است و گویند کہ وی بہ موجب امر الہی بہ نیت ارادت از ملک شام در بغداد بہ صحبت خواجہ علود دینوری رسید و مرید شد؛ خواجہ پرسید چه نام داری گفت ابواسحاق شامی آن حضرت فرمود امروز ترا ابواسحاق چشتی خوانند پس بعد از تربیت ابواسحاق چشتی را خرقت خلافت پو شانیدہ بہ چشت فرستاد و آن روز خواجگان چشت پیدا شدند و سر حلقہ ایشاں پنج تن بودند اول ابو اسحاق چشتی دویم خواجہ ابواحمد چشتی سیوم خواجہ ابو محمد چشتی، چہارم خواجہ ناصر الملک وال دین ابو یوسف

چشتی، پنجم خواجہ قطب الدین چشتی اس پنچ تن چشت بودند ہم چناں از خلفاء ایساں پنچ تن در ملک ہند مستند۔ یکی خواجہ معین الحق والدین چشتی دوم خواجہ قطب الملت والدین بختیار سیوم خواجہ فرید الحق والدین چشتی چہارم خواجہ نظام الحق والدین چشتی پنجم خواجہ نصیر الحق والدین چشتی شمرہ ہر کہ یکی ازین پنچ تن رسید باں پنچ تن بر سردار چشتی خوانند۔ (ص۔ ۱۳۹)۔ فوت خواجہ ابواسحاق شامی ر۔ اللہ سنا۔ چہارم رجب الثانی۔ عکہ لفتح ع مہملہ کاف مشدداست از بلاد شام (جواہر موودی، ص ۱۵۴)

لطف اشرفی میں لکھا ہے کہ چشتیوں کا سلسلہ شیخ ممشاد علو دینوری سے ملتا ہے۔ چشتیوں کے مبداء حضرت شیخ ابواسحاق چشتی ر۔ اللہ علیہ ہیں اور چشت نام کے دو مقام ہیں۔ ولایت خراسان میں ایک شہر ہے اور دوسرا ولایت ہند میں ملتان اور اوچہ [اوج شریف] کے درمیان اور یہ قریب چشت ملتان سے زیادہ قریب ہے۔ شیخ ابواسحاق چشتی کا تعلق خراسان سے ہے لیکن صحیح یہ ہے کہ آپ کا تعلق شام سے ہے اس لیے آپ کو شیخ ابواسحاق شامی کہتے ہیں۔ آپ ابدالوں میں سے تھے چشت تو کفرستان تھا۔ شیخ ابواسحاق نے وہاں اسلام پھیلایا، اسلام کی تبلیغ کرنے کے بعد آپ چشت سے بغداد پہنچے وہاں پہنچ کر آپ شیخ علو دینوری کے مرید ہوئے۔ شیخ نے آپ سے دریافت کیا کہ تمہارا نام کیا ہے؟ آپ نے جواب دیا کہ ابواسحاق شامی، شیخ نے فرمایا: کہ اب تم کو لوگ ابواسحاق چشتی کہیں گے۔ تم چشت کے خواجہ (سردار) ہو تم ہی چشت میں اسلام پھیلاؤ گے۔ اس کے بعد علو دینوری نے آپ کو خلافت عطا فرمائی اور فرمایا کہ اب چشت میں جاؤ کہ وہاں اکابر کی ایک جماعت سلطان فرسافہ کی نسل سے پیدا ہوگی جس کے مربی و پیشوا تم ہو گے۔ پس آپ پیر کے ارشاد کے بموجب چشت تشریف لائے۔

سلطان فرسافہ جو چشت کے شرفا میں سے تھے، ان کی ایک صالحہ بہن تھیں، حضرت ابو اسحاق ان کے یہاں گا ہے گا ہے تشریف لے جایا کرتے تھے اور ان کو آپ نے یہ بشارت دی کہ تمہارے بھائی (سلطان فرسافہ) کے یہاں عنقریب بیٹا پیدا ہوگا جو اکابر و ماثرا کثرت ہوگا، سلطان کے یہاں ولادت کا زمانہ قریب تھا؛ جب یہ بات آپ نے فرمائی تھی چنانچہ کچھ دنوں بعد ہی

سلطان فرسانہ کے یہاں شیخ احمد ابدال پیدا ہوئے اور وہ سن شعور پر پہنچ [پہنچ] کر حضرت ابو اسحاق شامی سے بیعت ہوئے۔ تب سے خواجگانِ چشت کے یہ پانچ حضرات ہیں؛ یعنی ان پانچ افراد پر خواجگانِ چشت کا اطلاق ہوتا ہے: خواجہ ابواسحاق چشتی، خواجہ احمد چشتی، خواجہ محمد چشتی، خواجہ ناصر الدین ابو یوسف چشتی، خواجہ قطب الدین مودود چشتی، خواجہ قطب الدین چشتی اور حضرت شیخ احمد زندہ پیل جامی (پ ۴۴۰ھ) کے مابین کچھ اختلاف پیدا ہو گئے تھے لیکن کچھ مدت کے بعد اختلاف ختم ہو گیا اور خواجہ قطب الدین مودود چشتی نے حضرت شیخ احمد زندہ پیل سے بہت کچھ حاصل کیا، خواجہ قطب الدین مودود چشتی کے مرید کو چشتی کہتے ہیں اسی طرح جو بھی اس سلسلہ سے وابستہ ہوتا ہے چشتی کہلاتا ہے۔

حضرات چشت کی سیرت کے سلسلہ میں صرف چند باتیں یہاں تحریر کی جاتی ہیں، یہ حضرات شہر و قریہ میں مکانات بناتے ہیں، مخلوق کو دعوت حق دیتے ہیں اور باطل کی دنیا سے نکال کر حق کی طرف لاتے ہیں، ہمیشہ دنیا اور آرزو ہائے دنیا سے الگ رہتے ہیں، ریاضت اور مجاہدہ کو اپنا شعار بنائے رہتے ہیں، فقر و فاقہ میں زندگی بسر کرتے ہیں، ہمیشہ فقیروں اور مسکینوں کی صحبت میں رہتے ہیں اور کھانے میں ان کے ساتھ شریک ہوتے ہیں، یہ حضرات سماع کو دوست رکھتے ہیں اور اہل سماع کو پسند کرتے ہیں، اپنے پیروں کا عرس منعقد کرتے ہیں، صاحبانِ ثروت سے زیادہ فقیروں اور مسکینوں کی عزت کرتے ہیں، اپنے مہمانوں اور مسافروں کے ہاتھ خود دھلاتے ہیں، فقیروں کے سامنے آتش اور کھانا خود ہی پیش کرتے ہیں اور کبھی کسی مالدار کو غریب اور فقیر پر ترجیح نہیں دیتے؛ ان کے افطار میں اکثر لذیذ چیزیں ہوتی ہیں اکثر لذیذ چیزوں اور نعمتوں سے افطار کرتے ہیں، ان حضرات کے التفات سے مرید کے دل میں دنیا کی محبت سرد پڑ جاتی ہے، یہ حضرات مرید کو بہت جلد توبہ کراتے ہیں

قطعہ

کسی کز مریدانِ چشتی بود درو سیرتی از بہشتی بود

بظاہر شریعت بیاطن حضور
 بہر کس بہ اخلاق سازند و بس
 جزیں ہر دو سیویش زشتی بود
 اگر مسجدی یا کنکشتی بود
 بہ طوفانِ بلوئی جہاں را چو نوح
 دم جودشاں ہم چو کشتی بود
 کہ اشرف دریں خاندان شگرف
 صفا پیشتر، کم درشتی بود

ترجمہ: جو کوئی سلسلہ چشتیہ کے حلقہٴ اردات میں داخل ہو جاتا ہے اس میں جنتیوں جیسی سیرت پیدا ہو جاتی ہے ان کا ظاہر شریعت کے مطابق ہوتا ہے اور باطن حضورِ حق میں حاضر ہوتا ہے اس کے علاوہ تیسری چیز کو ناپسند کرتے ہیں۔ یہ حضرات ہر شخص کے ساتھ اخلاق سے پیش آتے ہیں خواہ وہ مسلمان ہو یا نصرانی، مصیبت کے طوفان کے وقت حضرت نوح علیہ السلام کی طرح ان کا وجود امن و امان عطا کرنے والی ہستی ہوتا ہے، اے اشرف اس خاندان چشت میں جو بہت ہی اونگھا اور پاکیزہ خاندان ہے صفا اور درستی بہت زیادہ ہے، درشتی اور سختی بہت کم ہے۔ (لطائف اشرفی، حصہ اول، لطیفہ۔ ۱۵، ص ۵۳۳ تا ۵۳۵)

دستار۔ سر پر اس طرح دستار باندھنا جس طرح مشائخ چشت باندھتے تھے، اس طرح ہے کہ سات بیچ (لپیٹ) کی ہو اور ہر کور (لپیٹ) میں بل ہوں جس سے اشارہ اس طرف ہے کہ سر کو ماسواحت تعالیٰ سے موڑ لیا ہے، سات بیچ سے کم اور زیادہ کی دستار بھی باندھی گئی ہے، دستار کے دونوں سرے باہر نکالنا بعض مشائخ کا طریقہ رہا ہے۔ دستار کے ایک سرے کا شملہ بنانا مشائخ چشت کی سنت ہے (لطائف اشرفی، حصہ اول، لطیفہ، ۱۲، ص ۵۱۶ تا ۵۱۷)

مشرّب خاندان چشتیہ اور اس دودمان بہشتیہ کے ذوق و شوق کی بات ہی کچھ اور ہے (اللہ تعالیٰ بزرگان چشت کی خواب گاہ کو جنت بنائے) مشائخ سلف نے اپنے مریدوں کی رہنمائی اور رشد و ہدایت کے لیے اور مستفیدان طریقت کے سلوک خود سے اور انفرادی طور پر ہر ایک کے لیے ایک طریقہ اور ایک نچ مقرر فرما دیا تھا (ہر ایک شیخ ہر فرد کے لحاظ سے ایک مخصوص اور معین طریقہ تھا جس پر وہ ان کو عمل پیرا ہونے کا حکم دیتے تھے اور ان کی رہنمائی فرماتے تھے) لیکن مشائخ چشت کا طریقہ اور ان کا پسندیدہ کیشوں کی روش (اس معاملہ میں) کچھ اور ہے

قطعہ
 بدایں کاندہر جہان از روی عرفان
 گرفتہ ہر کسی پاکیزہ مذہب
 ہمہ اصحاب از وجدان و عرفان
 تقاضی کنند باہم ز منصب
 اگر داند ذوق از مشرب ما
 گذراند مذہب و گیرند مشرب

ترجمہ: از روئے عرفان دنیا کے اندر ہر کسی نے ایک پاکیزہ مشرب کو اختیار کر لیا ہے، تمام لوگ از روئے وجد و عرفان اپنے منصب پر نازاں ہیں، اگر ان حضرات کو ہمارے مشرب ذوق کا پتہ چل جائے تو اپنا مشرب ترک کر کے ہمارا مشرب اختیار کر لیتے۔

ان حضرات چشتیہ کا مشرب مقصد سے بہت نزدیک ہے۔ پس جو کوئی سلسلہ چشتیہ سے دوستی کا مدعی ہے اور اس خاندان قدیم اور دودمان کریم اہل چشت کی دوست داری کا دعویدار ہے اس میں یہ دو صفتیں ہونا چاہیے ایک تو ترک و ایثار اور دوسرے عشق و انکسار! جس میں یہ دو صفتیں موجود نہیں سمجھ لیجئے کہ اس کو مسلک چشتیہ سے کوئی حصہ نہیں ہے، اور وہ بہشتی مشرب سے بہرہ یاب نہیں ہو سکتا (لطائف اشرفی، حصہ اول، لطیفہ۔ ۱۲، ص ۲۵ تا ۲۵۵)

ڈاکٹر خلیق احمد نظامی لکھتے ہیں کہ:

چشت، خراسان کے ایک مشہور شہر کا نام ہے۔ وہاں بزرگان دین نے روحانی اصلاحی و تربیتی کا ایک بڑا مرکز قائم کیا۔ اس کو بڑی شہرت حاصل ہوئی اور وہ نظام اس مقام کی نسبت سے چشتیہ سلسلہ کہلانے لگا۔ شجرۃ الانوار میں لکھا ہے۔

وآں دو مقام اندیکے شہر یست در میان ولایت خراسان قریب ہرات، وچشت دویم وہہ یست در ولایت ہندوستان در میان اوج و ملتان و خواجگان چشت از چشت خراسان بودہ اند۔ چشت نام کے دو مقام ہیں ایک شہر خراسان میں ہرات کے قریب واقع ہے دوسرا چشت، ہندوستان میں اوج اور ملتان کے درمیان ایک قصبہ ہے خواجگان چشت، خراسان والے چشت سے تعلق رکھتے ہیں۔

سید علاء الدین اودھی ماقیمیاں میں فرماتے ہیں
 گر بہ ہندوستان شدیم
 چہ باک سبزہ گلشن خراسانیم

حضرت خواجہ ابوسعاق شامی التتونی ۳۲۹ھ - ۹۴۰ء پہلے بزرگ ہیں جن کے اسم گرامی کے ساتھ تذکروں میں چشتی لکھا ہوا ملتا ہے۔ افسوس ہے کہ ان کے حالات تفصیل سے کسی تذکرہ میں درج نہیں۔ سیر الاولیاء میں ان کے متعلق صرف چند سطریں لکھی گئی ہیں ظاہر ہے کہ ان کی مدد سے تو شیخ کی ایک دھندلی سی تصویر بھی نہیں بن سکتی۔ بعد کے تذکروں مثلاً مرآة الاسرار، شجرة الانوار، خزینة الاصفیاء میں جو تفصیل دی گئی ہے وہ کرامت کے چند قصوں اور سماع کے چند واقعات تک محدود ہے اور کسی طرح شیخ کی پوری شخصیت کو اجاگر نہیں کرتی۔ ایک زبردست روحانی نظام کا یہ بانی فکر و عمل کی جن صلاحیتوں کا مالک تھا۔ اس کا کوئی اندازہ ان تذکروں سے نہیں ہوتا۔ کہا جاتا ہے کہ حضرت خواجہ ابو اسحاق شام کے رہنے والے تھے۔ اپنے وطن سے چل کر بغداد آئے اور حضرت خواجہ ممشاد علودینوری کی خدمت اقدس میں حاضر ہوئے۔ خواجہ دینوری التتونی ۲۹۸ھ/۹۱۰ء اپنے زمانے کے ممتاز بزرگ تھے۔ دور دور سے عقیدت مندان کی خدمت میں حاضر ہوتے تھے۔ ان کا حال خواجہ فرید الدین عطار نے ”تذکرۃ الاولیاء“ اور مولانا عبدالرحمان جامی نے ”نجات الانس“ میں لکھا ہے۔ خواجہ عطار کا بیان ہے کہ وہ اپنی خانقاہ کا دروازہ عموماً بند رکھتے تھے، جب کوئی آتا تو پوچھتے کہ مسافر ہو یا مقیم۔ پھر فرماتے، اگر مقیم ہو تو اس خانقاہ میں آ جاؤ۔ اگر مسافر ہو تو یہ خانقاہ تمہاری جگہ نہیں ہے۔ چوں کہ جب تم چند روز یہاں رہو گے اور مجھے تم سے انس ہو جائے گا اور پھر تم جانا چاہو گے تو مجھے اس کی تکلیف ہوگی اور مجھ میں فراق کی طاقت نہیں۔

مفتی غلام سرور قادری لاہوری تحریر کرتے ہیں۔ وفات خواجہ ابوسعاق شامی بتاریخ چہارم، ماہ ربیع الثانی سال ۸۰۰ھ صدو بست و نہ ہجریست و مزارہ انوار در شہر عکہ از بلاد شام است واقع شدہ چوں ابوسعاق شامی پیر چشت شد از یں دنیا بہ جنت شاد کام وصل پاکش ہست قطب الواصلین ہم ابوسعاق محبوب انام۔ (خزینة الاصفیاء، ص ۲۴۰، ۲۴۱)

حاجی نجم الدین سلیمانی لکھتے ہیں: ذکر حضرت خواجہ ابوسعاق شامی چشتی رضی اللہ تعالیٰ عنہ مولد ایشاں ملک شام است و ایشاں مرید و خلیفہ خواجہ ممشاد علودینوری اند، عالم علوم ظاہری و باطنی و صاحب وجد و سماع بودند، وفات ایشاں چہارم، ماہ ربیع الآخر شد در سنہ ۲۴۳ و صدو و چہل و سہ ہجری است۔ صدو بست و نہم ہجری است، قبر ایشاں در بلدہ عکہ است در ملک شام کذانی سفینة الاولیاء مرآت الاسرار و اقتباس الانوار

ایشان را ہم خلفاء [بسیار] بودند اما سلسلہ چشتیہ ما از واسطہ خواجہ ابی احمد چشتی است و خواجہ ابوالسحاق شامی چشتی را سلسلہ چشتیان ازاں گویند کہ ایشاں در چشت آمدہ و خواجہ ابواحمد چشتی را مرید کردند و خلیفہ خود ساختند و چند روز در چشت ماندہ خلق آں جا را فیض ظاہری و باطنی بخشیدند و نیز ایشاں خواجہ مشاہد علودینوری ایشاں را بوقت بیعت کردن فرمودہ بود کہ ازین بعد شمارا در میدان شمارا چشتی خواہند گفت،

حواشی

۱۔ فارسی نسخہ میں کن وصال غلط تحریر ہے۔ جب کہ آپ کے خلیفہ خواجہ ابواحمد چشتی ۲۶۰ھ میں پیدا ہوئے۔ آپ کا وصال ۱۴ ربیع الاول ۳۲۹ھ کو ہوا۔ سفینۃ الاولیاء صفحہ ۲۹۳ مترجم پیر غلام دہگنیر نامی۔ سیر الاقطاب میں تحریر ہے ”آپ کا وصال ۱۴ ربیع الثانی کو ہوا۔ مطبوعہ کراچی صفحہ ۸۶۔ مرآة الاسرار میں تحریر ہے ”آپ کی تاریخ وصال چودہ ماہ ربیع الآخر ہے لیکن سال وصال معلوم نہیں صفحہ ۳۷۷۔ اقتباس الانوار صفحہ ۲۷۵ میں تحریر ہے آپ کا وصال چودہ ربیع الثانی کو ہوا۔ لیکن سال وصال نظر سے نہیں گذرا۔ آپ کا مزار مبارک عکہ میں ہے جو ملک شام میں ہے۔ نجات الانس صفحہ ۵۵۸ پر تحریر ہے ”آپ مشائخ کبار سے گزرے ہیں۔ آپ کی قبر مبارک شہر عکہ میں ہے جو مملکت شام میں واقع ہے۔ آپ شیخ علودینوری کے مرید ہیں۔

۲۔ عکہ مشرقی بحریہ روم میں اسرائیل کی بندرگاہ ہے۔ اب تو اس شہر کی زیادہ اہمیت نہیں رہی چند ہزار کی آبادی ہوگی۔ کسی زمانے میں یہ ضیققا اور فلسطین کے اہم ترین شہروں میں شمار ہوتا تھا۔ مشرق اور جنوب کے درمیان جو تجارتی قافلے کاروبار کرتے تھے ان کا یہ صدر مقام تھا۔ تعلیقات غبار خاطر، مولانا ابوالکلام آزاد مرحوم دہلی، ۱۹۶۷ء، مرتبہ مالک رام، ص ۳۳۶، مطبوعہ آزاد کشمیر۔

۳۔ چشت افغانستان کے علاقہ ہرات کے مشرق میں ایک بستی کا نام ہے۔ حمد اللہ متونی نے ۷۲۰ھ / ۱۳۲۰ء میں لکھا ہے کہ چشت اوسط درجہ کا شہر ہے۔ اس نام کی ایک ولایت بھی ہے جس میں تقریباً پچاس گاؤں ہیں۔ یہ ولایت ہری رود سے منسوب تھی۔ بحوالہ مضمون خواجہ غریب نواز خواجہ معین الدین چشتی کے حالات اور کارنامے۔ درمقالات دینی و علمی حصہ اول از خان بہادر پروفیسر ڈاکٹر مولوی محمد شفیع مطبع مزدور پرنٹنگ پریس رائل پارک، لاہور، ص ۲۲۸، ۲۳۰، دسمبر ۱۹۷۰ء۔

چشت۔ ہرات کے مشرق میں بالائی ہری رود کی ایک ولایت اور شہر ہے۔ شہر چشت جو ادب سے مشرق کی طرف رودن کی راہ پر ہے۔ جسے ”نہۃ القلوب“ ص ۱۵۴ پر متوسط درجہ کا شہر بتایا گیا ہے۔

آج کل ”خواجہ چشت“ کہلاتا ہے اور ہمیں سے غور کا علاقہ شروع ہوتا ہے۔ حدود العالم ص ۳۳۳ یر بیخ
 نقشہ ”خشت“، فرشتہ طبع برگز ۱۲:۲ (۷۱۲) مشہور ترک فاضل آقائی ذکی دیوی طوغان نے جو زیارت کے لیے
 اجیر شریف بھی پہنچے تھے، مجھے بتایا کہ دراصل چشت ترکستان کے مواضع میں سے ہے۔ ادبہ والا چشت
 بعد میں اس نام پر آباد ہوا۔ ص ۲۳۹۔

- ۱۔ لطائف اشرفی، جلد اول، لطیفہ نمبر ۱۵
- ۲۔ مکتوبات اشرفی
- ۳۔ فحیات الانس، مؤلف مولانا عبدالرحمن جامی
- ۴۔ سر العارفتین، مؤلف بہاء الدین محمود ناگوری
- ۵۔ سیر الاقطاب، مؤلف الہدیہ چشتی صابری
- ۶۔ مرآة الاسرار، مؤلف شیخ عبدالرحمن چشتی صابری
- ۷۔ اقتباس الانوار، مؤلف محمد اکرم براسوی
- ۸۔ جواہر مودودی، مؤلف محمد اکرم براسوی
- ۹۔ حضرت ابواسحاق شامی مؤلف علامہ سید اخلاق حسین دہلوی (پ ۱۹۰۶ء۔ م، ستمبر ۱۹۹۳ء)
- ۱۰۔ تذکرۃ المشائخ، مؤلف علامہ سید اخلاق حسین دہلوی (پ ۱۹۰۶ء۔ م، ستمبر ۱۹۹۳ء)



[۱]

ملفوظات (۱) ہماری تہذیبی، عرفانی اور ادبی زندگی کی وہ صنفِ سخن ہے، جو اپنے اندر ہماری انفرادی اور اجتماعی زندگی کے اتنے رنگ اور آہنگ سمیٹے ہوئے ہے، جس کی ادبی اور عرفانی تاریخ میں کوئی دوسری مثال ممکن نہیں۔ ابھی ان فن پاروں کو ادبی تناظر میں دیکھنے اور ان کے مطالعاتی افادات کو ادب کے تناظر میں کشید کرنے کا کام آغاز نہیں ہوا اور نہ ہی وہ خوش آثار منظر طلوع ہوا، جو اس صنف کی خوش آہنگی کے مناظر کو ایک ایسے پیش نامے میں منکشف کر دے، جس سے اس صنف کا جمالیاتی اور معنوی دائرہ: فکر و فرہنگ کو ایک نئی معنویت سے ہمکنار کرے۔

تہذیب اور ادب کے امتزاجی مطالعات میں اس صنفِ اظہار سے اخذ و استفادہ نہیں کیا گیا اور نہ ہی اس صنف کی جمالیاتی معنویت کو دیگر ادبی اصنافِ ادب کے مابین موجود فکری اور معنوی جلوہ آرائی کے مظاہر سے باہم آمیخت کر کے اس کی نئی اور تازہ تعبیر اور تفہیم کی طرف توجہ دی گئی۔ لے دے کر اس صنفِ نگارش کو تاریخی تناظر میں دیکھنے، یا پھر اس کی عارفانہ تہذیب کو موضوعِ سخن بنایا گیا۔ ان مطالعات میں بھی اس صنف اور اس کے بین السطور عارفانہ مناظر کی جلوہ پیرائی کا کہیں گزر نہیں ہوا اور نہ ہی کہیں اس صنف کے ادبی رویوں کو زیرِ بحث لایا گیا اور نہ ہی اس کے اسالیبِ بیباں کی بوقلمونی کہیں مذکور ہوئی۔ اس صنفِ اظہار میں ادبی اصناف کے کتنے ہی رنگ اور آہنگ موجود ہیں، لیکن اس کی ادبی حوالے سے تحسین کا حق ادا نہیں ہوا۔ لازم ہے کہ اس صنف کی معنوی، تکنیکی اور فنی حدود کا تعین کیا جائے اور ان کی معنویت کو اجاگر کیا جائے، تا کہ یہ فنِ کدہ علم و عرفان بھی اپنی تمام تر جمالیات کے ساتھ منکشف ہو سکے۔

ملفوظات نگاری کا آغاز چشتی صوفیہ کی بابرکت اور ہُنوار خانقاہوں میں ہوا۔ اس سلسلے کا پہلا محفوظ اور معلوم مجموعہ امیس الارواح (۲) ہے جو خواجہ عثمان ہرونی (م ۶۱۷) کے ملفوظات گرامی پر مشتمل ہے۔ اس خوش آثار مجموعے کے مرتب خواجہ معین الدین چشتی اجیری غریب نواز (م ۶۲۷) ہیں، جنھوں نے اپنے شیخ کی عرش مقام مجالس کی فکری اور معنوی روداد کو قلمبند کر کے ان کی گل افشانی گفتار کے مناظر کو منسقل کیا۔ ان کے بعد اس صنف نگارش کے مختلف اور متنوع نمونے معرض اظہار میں آئے اور اسے اس سلسلے کی خانقاہوں میں بہت اہمیت حاصل رہی اور آج بھی ان کی خوشبوئے دلنواز سے عرفان اور معرفت کی دنیا معطر ہے۔

بیسویں صدی میں پروفیسر محمد حبیب (م ۱۹۷۱ء) نے قوائد الفواد سے ما قبل لکھے گئے ان ابتدائی ملفوظاتی مجموعوں کو موضوع، وضعی اور جعلی قرار دیا۔ پھر ان کے زیر اثر کئی دیگر محققین بھی اسی روش پر چل نکلے اور انھوں نے بھی اپنے مطالعات میں ایسے ہی نتائج تحقیق کا اظہار کیا۔ انھوں نے قوائد الفواد اور خیر المجالس کے محض دو جملوں کی روشنی میں اس تہذیبی اور علمی سرمائے پر خطِ تنسیخ کھینچ دیا اور ان جملوں کے مفاہیم کو جس تناظر میں پیش کیا گیا اور ان سے جو نتائج استخراج کیے گئے، وہ ان صوفیائے کرام کا مقصود نہ تھا۔ اس ضمن میں علامہ اخلاق حسین دہلوی (م ۱۹۹۳ء) اور صباح الدین عبدالرحمن علیگ (م ۱۹۸۷) نے ان پر اصولی بحث کر کے ان کی معنویت کو اجاگر کیا اور جو نتائج تحقیق مرتب کیے، ان کی بصیرت افروز تعبیر کی، وہ ان دونوں بزرگوں کی ملفوظات فہمی پر گواہ ہے (۳)۔ پروفیسر محمد حبیب اور ان کے معاصر محققین نے زیادہ تر انگریزی زبان میں لکھا۔ ان کی ایسی تحریروں سے صوتی ازم کے مغربی علماء نے اکتساب فیض کیا اور ان کے فرمودات کی روشنی میں وہ بھی ان مجموعے ہائے ملفوظات کو جعلی اور وضعی سمجھنے لگے، حالانکہ یہ مجموعے ہائے ملفوظات معاصر خانقاہی ادب میں متعارف رہے اور ان کے حوالے مختلف کتابوں میں مذکور ہوئے، لیکن جدید اسالیب کے حامل ان محققین نے ان ملفوظات پر سرسری نگاہ ڈالی اور ان کے بارے میں سنسنی خیز آراء کا اظہار فرمایا۔ ان مطالعات کی وجہ سے کئی طرح کی فروگذشتیں درآئیں اور

ان مطالعات کی تحقیقی جہت متاثر ہوئی۔ اس مسئلے پر ایک تفصیلی مطالعے اور تجزیے کی ضرورت ہے۔ ان شاء اللہ راقم آئندہ ملفوظات کے اس پہلو پر ایک مقالہ پیش کرے گا، جس میں پروفیسر محمد حبیب اور ان کے مقلدین کے فکری تسامحات کو زیر بحث لایا جائے گا۔

ذیل میں خواجہ برہان الدین غریب (م ۳۸ھ) کے دو مجموعہ ہائے ملفوظات کا تعارفی اور تجزیاتی مطالعہ پیش کیا جاتا ہے۔ یہ مجموعے کبھی عام نہیں رہے اور اس سلسلے کے بزرگوں کے احوال اور سوانح کی ترقیم میں کبھی ماخذ اور حوالے کے طور پر استعمال نہیں ہوئے، وگرنہ ان مجموعوں میں سلسلے کے ابتدائی بزرگوں کے حوالے سے خاصا قابل قدر مواد اور مستند لوازمہ موجود ہے۔ خواجہ برہان الدین غریب چشتی گھرانے کے فرد فرید تھے۔ وہ بابا فرید الدین مسعود گنج شکر (م ۶۷ھ) کے خلیفہ اول مولانا جمال الدین ہانسوی کے سگے بھانجے تھے۔ وہ ۱۲۵۶ء کو ہانسی میں متولد ہوئے۔ ابتدائی تعلیم ہانسی ہی میں حاصل کی اور بعد ازاں اعلیٰ تعلیم کے لیے دہلی چلے گئے۔ دہلی ان دنوں علم و ادب کا گہوارہ تھا۔ تاتاری حملوں کی وجہ سے تمام مسلم دنیا سے علوم و فنون کے ماہرین اس شہر میں اکٹھے ہو گئے تھے۔ حضرت نظام الدین اولیاء (م ۲۵ھ) کی بدولت یہ شہر روحانی حوالے سے بھی بقعہ نور بنا ہوا تھا۔ خواجہ برہان الدین غریب تعلیم سے فارغ ہو کر خواجہ نظام الدین کی بارگاہ میں حاضر ہو گئے۔ ۳۷ سال کی عمر میں دولت بیعت سے سرفراز ہوئے۔ ان کے بڑے بھائی خواجہ منتخب الدین بھی خواجہ نظام الدین اولیاء کے دامن گرفتہ تھے اور مجاز بھی۔ انھیں اپنے شیخ کی طرف سے دکن میں متعین کیا گیا تھا۔ وہ برسوں دکن کے علاقے میں سلسلے کی ترویج اور اشاعت کے لیے سرگرم کار رہے۔ یہاں تک کہ وہ اپنے شیخ کی زندگی ہی میں واصل بحق ہو گئے۔ ان کی جگہ خواجہ برہان الدین غریب کو بھجوا دیا گیا۔ ان کے ساتھ علماء اور صوفیہ کی پوری ایک جماعت بھی شامل سفر تھی۔ قواعد الفواد کے ایک بیان کے مطابق اس جماعت میں شامل افراد کی تعداد سات سو تھی۔ خواجہ برہان الدین غریب اپنے شیخ کی وفات کے بعد تیرہ سال زندہ رہے۔ انھوں نے دکن کے علاقے میں اشاعت اسلام کے لیے بے پناہ کام کیا۔ ۱۳۳۷ء کو

وقات پائی اور خلد آباد میں مدفون ہوئے۔ روضۃ الاولیاء کے مصنف میر غلام علی آزاد حسینی چشتی بلگرامی نے لکھا ہے کہ: شیخ نے مجرد زندگی گزاری۔ کوئی بھی دنیوی چیز ان کی ملکیت میں نہ تھی۔ پچیس سال تک انھوں نے صبح کے وضو سے عشاء کی نماز ادا کی۔ تیس سال صوم داؤدی کے عامل رہے۔ سماع میں بہت غلو فرماتے تھے۔ رقص میں ایک علیحدہ طرز کے موجد تھے، جسے طرز برہانی کہا جاتا ہے۔ (۴)

[۲]

نفاس الانفاس و لطائف الفاظ :

نفاس الانفاس خواجہ برہان الدین غریب کے ملفوظات عالیہ کا مجموعہ ہے۔ اس مجموعے کے مرتب اور جامع کا اسم گرامی خواجہ رکن الدین کاشانی ہے۔ وہ خواجہ غریب کے دامن گرفتہ اور حلقہ بگوش تھے۔ انھیں اپنے تین بھائیوں (خواجہ حماد الدین کاشانی، خواجہ برہان الدین کاشانی اور خواجہ مجد الدین کاشانی) کی طرح اس بارگاہ عرش مقام کی غلامی کا شرف حاصل تھا۔ وہ شاعر بھی تھے اور دیر تخلص کرتے تھے۔ انھوں نے اپنے شیخ کے حضور ایک قصیدہ بھی پیش کیا تھا، جو بیس اشعار پر مشتمل ہے (رک: مجلس ۴۶)۔ وہ شمال الاقیاء کے مؤلف بھی تھے۔ شیخ کی ایک مجلس میں انھوں نے اس کتاب کا دیباچہ سنایا (رک: مجلس ۴۷)، جسے شیخ نے بہت پسند فرمایا۔ کتاب اور صاحب کتاب کی تحسین کی اور ان کے لیے دعا بھی کی۔

پروفیسر محمد اسلم نے اس مجموعے کے مرتب کا نام عماد الدین کاشانی لکھا ہے، لیکن یہ درست نہیں۔ ندوۃ العلماء کا مخزنہ نسخہ ان کے زیر مطالعہ رہا اور انھوں نے اس کے مطالعاتی افادات کی ترقیم بھی کی، لیکن حیرت ہے کہ وہ اس کے مرتب تک رسائی نہیں پاسکے، جبکہ ان کا نام نامی اس نسخے کے دوسرے صفحے پر موجود ہے۔ عماد الدین کاشانی ان کے والد محترم کا نام تھا۔ پروفیسر اسلم کے مقالے میں مرتب کے نام کی تغلیط کے علاوہ بھی اور کئی طرح کے تسامحات درآئے ہیں۔ لازم ہے کہ اس تعارفیے میں ان کی طرف بھی اشارہ کیا جائے، تاکہ قارئین ان سے آگاہ ہو

سکیں۔

پروفیسر صاحب نے نفاس الانفاس اور احسن الاقوال کو ایک ہی مرتب کی تصانیف بتایا، بلکہ دائرۃ المعارف میں برہان الدین غریب پر لکھے گئے مولوی محمد شفیع کے مقالے پر اعتراض کرتے ہوئے لکھا کہ:

”ماخذ کی فہرست سے یہ ظاہر ہوتا ہے کہ نفاس الانفاس اور احسن الاقوال فاضل مقالہ نگار کی دسترس سے دور رہیں، اس لیے انھوں نے انھیں دو مختلف مصنفین کی تصانیف بتایا ہے۔ حالانکہ نفاس الانفاس میں عماد کاشانی نے شمائل الاتقیاء اور احسن الاقوال قلمبند کرنے کا اعتراف کیا ہے۔“ (۵)

احسن الاقوال کے مرتب رکن الدین دبیر نہیں، بلکہ ان کے بھائی حماد الدین کاشانی ہیں۔ نفاس الانفاس میں انھوں نے شمائل الاتقیاء کی تصنیف و تالیف کا ذکر خیر کیا، لیکن احسن الاقوال کا کہیں مذکور نہیں۔ خود اسلم صاحب کو سہو ہوا اور انھوں نے متذکرہ بالا دونو کتابوں تک مولوی محمد شفیع کی نارسائی کا فیصلہ سنا دیا۔

اس طرح اپنے مقالے میں پروفیسر صاحب نے اقتباسات تو نفاس الانفاس سے نقل کیے، لیکن حوالے احسن الاقوال کے دیئے۔ (دیکھیے ملفوظاتی ادب کی تاریخی اہمیت: ص ۱۸۰ تا ۱۸۳) ان تین صفحات پر آمدہ سارے حوالے غلط ہیں۔

پروفیسر اسلم صاحب نے لکھا:

”۳۷ سال کی عمر میں انھوں [برہان الدین غریب] نے حضرت نظام الدین اولیاء کے دست مبارک پر بیعت کی اور اپنے مرشد کے وصال تک ان سے جدانہ ہوئے۔“ (۶)

حالانکہ شیخ نے انھیں اپنی مبارک زندگی ہی میں (۷۲۲ھ کو) دکن روانہ کر دیا تھا۔ مرشد

کے وصال (۷۲۵ھ) کے وقت وہ دیوگیر میں تھے۔

اسی طرح انھوں نے لکھا ہے کہ:

”سب سے پہلی مجلس بروز یکشنبہ ماہ رمضان ۳۴۲ھ کو منعقد ہوئی۔ آخری

ملفوظ بروز جمعہ چار ماہ صفر ۳۴۲ھ کو قلمبند ہوا۔“ (۷)

حالانکہ حقیقت یہ ہے کہ نفاس الانفاس کا آغاز رمضان ۳۴۲ھ کو ہوا اور اس مجموعے کی آخری مجلس ۴ صفر ۳۴۸ھ کو انعقاد پذیر ہوئی۔ ساڑھے پانچ سال کے دورانیے میں مرتب ملفوظات کو اڑتالیس (۲۸) مجالس میں شرکت کی سعادت نصیب ہوئی۔ انھوں نے فوائد الفوائد کے اتباع اور تقلید میں دن، مہینے اور سال کی ترقیم کے ساتھ مجالس کی روداد قلمبندی کی۔ انھوں نے اپنے شیخ کو مختلف کیفیات میں دیکھا؛ ان کی خوش آقا مجالس سے کسب فیض کیا اور ان کی زبان زور بار سے جو کچھ سنا، اسے اپنے معجز رقم قلم کی بدولت آئندہ زمانوں کے لیے محفوظ کیا۔ اس مجموعے کے خطی نسخے کبھی زیادہ عام نہیں رہے۔ ندوۃ العلماء، لکھنؤ کے کتب خانے میں اس کا ایک کرم خوردہ نسخہ محفوظ ہے۔ ایک نسخہ حضرت برہان الدین غریب کی بارگاہ عرش مقام کے گدی نشین کے پاس موجود ہے۔ ان دونوں کے علاوہ کوئی تیسرا نسخہ دنیا کے کسی کتب خانے میں محفوظ نہیں، اور اگر ہے تو راقم اپنی کوششِ بسیار کے باوجود اس کی موجودگی سے بے خبر ہے۔ اس مجموعہ ملفوظات کا جو نسخہ بارگاہ غریب میں محفوظ ہے، اس کا عکس پروفیسر کارل ارنسٹ کے پاس بھی موجود ہے۔ انھوں نے اس کی انگریزی میں فہرست بھی مرتب کی اور نسخے کے کئی مقامات پر مختصر حاشیہ آرائی بھی کی۔ نفاس الانفاس کے تذکرہ بالا دونوں نسخوں کے عکس راقم کے پیش نظر ہیں۔

شہیب انور علوی کا کوروی نے اس مجموعے کا اردو ترجمہ کیا۔ یہ ترجمہ ۲۰۱۲ء میں اشاعت آشنایا ہوا۔ ۱۵۵ صفحات پر مشتمل یہ ترجمہ متن کے بہت قریب، نہایت سہل اور رواں دواں ہے۔ اس میں تازگی اور شادابی کا رنگ رس اپنی بہار دکھا رہا ہے۔ ترجمہ نگار کو دونوں زبانوں پر مہارت اور دسترس حاصل ہے، جس کا اظہار ترجمے کی ایک ایک سطر سے نمایاں ہے۔ انھوں نے ۱۲

صفحات پر مبنی ایک عمدہ مقدمہ بھی سپرد قلم کیا جو اس مجموعہ 'ملفوظات'، صاحب 'ملفوظات اور ملفوظات نگار کے حوالے سے اہم اور نادر معلومات کا خزانہ ہے۔

[۳]

احسن الاقوال:

احسن الاقوال خواجہ برہان الدین غریب (م ۳۸ھ) کے ملفوظات کا ایک پیش بہا مجموعہ ہے۔ اس کے مرتب اور جامع حماد کاشانی تھے۔ وہ خواجہ برہان الدین غریب کے حلقہ بگوش تھے۔ انھوں نے اپنے شیخ کی خوش آثار مجالس سے، جو جو اہر ریزے چنے، انھیں نہایت سلیقے سے ایک سلک میں پرو دیا۔ یہ مجموعہ 'اقوال ملفوظات کے عام اسلوب نگارش اور طرز اظہار سے قدرے مختلف انداز میں قلمبند ہوا۔ اس مجموعے میں کہیں بھی سنہ و سال کا گزر نہیں ہوا۔ البتہ موضوعاتی اعتبار سے خواجہ برہان الدین غریب کے اقوال گرامی ایک خاص ترتیب سے مزین اور مرتب ہوئے۔ احسن الاقوال اکتیس ابواب پر مشتمل ہے۔ ہر باب میں شیخ کے فرمودات کسی نہ کسی خاص موضوع کے حوالے سے نقل ہوئے ہیں۔ ہر موضوع دوسرے سے مختلف بھی ہے اور منفرد بھی۔ موضوعاتی حوالے سے مرتب ہونے والے مجموعہ ہائے ملفوظات میں یہ مجموعہ ممتاز اور نمایاں ہے۔ A Note on Ahsan ul Aqwal کے عنوان سے خلیق احمد نظامی نے بھی ایک مقالہ لکھا اور محمد شمیم عالم نے A Comparative Study of Khair ul Majalis and Ahsan ul Aqwal کے موضوع پر جو اہر لعل نہرو یونیورسٹی، دہلی سے پی ایچ ڈی کیا۔ ملفوظاتی ادبی سرمائے میں یہ مجموعہ ملفوظات بہت اہمیت کا حامل ہے۔ ابھی اس مجموعے کے فکری مندرجات کی تحسین ہونا باقی ہے۔ اس مجموعے میں اس عہد کے علمی اور فکری رویوں کے ساتھ ساتھ سیاسی اور سماجی رویے بھی اپنی جھلک دکھاتے ہیں۔ سلسلہ چشتیہ کے بزرگوں کے علاوہ دیگر سلاسل کے بزرگوں کے حوالے سے بھی مستند سوانحی کوائف موجود ہیں۔ اگر کوئی مؤرخ ان مجموعہ ہائے ملفوظات کے تناظر میں عہد سلاطین کی تاریخ مرتب کرے تو یقیناً وہ نئے اور مختلف

نتائج سے بہرہ ور ہوگا۔

مولانا آزاد لائبریری، مسلم یونیورسٹی، علی گڑھ میں اس کا ایک قلمی نسخہ موجود ہے۔ یہ نسخہ ۷۹ ادراق پر مشتمل ہے۔ اس مجموعے کا ایک نسخہ پروفیسر محمد حبیب کے پاس بھی تھا۔ ثار احمد فاروقی نے احسن الاقوال کے ایک قلمی نسخے کا تعارف جرنل آف سکھ اسٹڈیز، امرتسر میں کرایا تھا، وہ ان دونوں نسخوں کے علاوہ کوئی تیسرا نسخہ تھا۔ اب موخر الذکر دونوں نسخے کہاں ہیں؟ کچھ معلوم نہیں۔ البتہ ایک نسخہ بارگاہ برہان الدین غریب کے لنگر میں بھی موجود ہے۔ اس مجموعے کی ترتیب و تہذیب ۳۸ھ کو عمل میں آئی۔ اس مجموعے کا ایک اردو ترجمہ مولوی عبدالمجید وکیل اورنگ آبادی نے کیا تھا، جو مطبع جہانگیر بمبئی سے ۱۳۳۲ھ چھپا تھا۔ دوسرا ترجمہ ڈاکٹر بیگ فرحین بانو خلد آبادی نے کیا، جو ۱۳۳۳ھ ۲۰۱۳ء میں گنج بخش پبلشرز خلد آباد کے اہتمام سے اشاعت پذیر ہوا۔

متذکرہ بالا ان ملفوظاتی مجموعوں کے علاوہ مجد الدین کاشانی نے بھی خواجہ برہان الدین غریب کے احوال اور ملفوظات کے دو مجموعے مرتب کیے: غریب الکرامات اور بقیۃ الخرائب۔ میر غلام علی آزاد حسینی چشتی بلگرامی کے بقول:

”ہر چہار بنظر فقیر رسیدہ و این ہر سہ برادر جامع اہل بیت خود مرید و معتقد شیخ اند و عمر خود در جمع اقوال و احوال شیخ صرف کردہ اند و غیر از رسائل مذکورہ توالیف دیگر نیز درین باب دارند۔“ (۸)

کاشانی برادران کے چار مجموعے ہائے ملفوظات کے علاوہ خواجہ برہان الدین غریب کے ملفوظات گرامی پر مشتمل ایک مجموعہ اخبار الاخیار کے نام سے بھی مرتب ہوا تھا۔ مرتب اس مجموعے کے حمید قلندر تھے۔ اس میں بیس مجالس کا احوال لکھا گیا تھا، لیکن اب یہ مجموعہ گم ہو چکا ہے۔ دکن سے آنے کے بعد حمید قلندر نے یہ ملفوظات گرامی خواجہ نصیر الدین چراغ (م ۶۵۷ھ) کی خدمت میں پیش کیے تھے۔ خواجہ نے اس مجموعے کی ورق گردانی کی؛ مختلف مقامات سے پڑھا اور جامع ملفوظات کی ان الفاظ میں تحسین فرمائی: ”درویش تم نے خوب لکھا ہے۔“ (۹)

پروفیسر محمد اسلم کے بقول:

”عبداللہ خویشی نے معارج الولايت میں لکھا ہے کہ نفاس الانفاس حضرت برہان الدین غریب کے ملفوظات کا وہی مجموعہ ہے، جو حمید قلندر نے مرتب کیا تھا۔ یہاں عبداللہ خویشی کو سہواً ہوا ہے۔ نفاس الانفاس کے مرتب عماد کاشانی [؟] تھے۔“ (۱۰)

اس ضمن میں ایک سہو پروفیسر صاحب کو بھی لاحق ہوا، کیونکہ نفاس الانفاس کے مرتب عماد کاشانی نہ تھے، بلکہ یہ مجموعہ عماد کاشانی کے صاحبزادے رکن الدین دبیر کا مرتبہ ہے، جیسا کہ اس سے قبل ذکر ہوا ہے۔

حوالے اور حواشی:

(۱) ملفوظات کے معنی و مفہوم اور اس صنف اظہار کے فنی اور فکری دائرہ کار کے لیے دیکھیے راقم کا مقالہ: ملفوظات نگاری: چند فکری اور فنی مباحث (باز یافت مجلہ شعبہ اردو، پنجاب یونیورسٹی، لاہور: شمارہ ۲۲: جنوری۔ جون ۲۰۱۳ء: ص ۳۹-۵۶) اور سلسلہ چشتیہ میں اس صنف نگارش کی روایت کے لیے ملاحظہ ہو راقم کا مقالہ بعنوان سلسلہ چشتیہ کے ملفوظاتی ادب کا تعارفی اور توہمینی مطالعہ (تصفیہ، کاکوری، لکھنؤ: جنوری تا دسمبر ۲۰۱۵ء: ج ۲: ش ۱۵۹-۲۱۴)

(۲) انیس الارواح اصلًا فارسی میں ہے۔ اس کا متن کئی بار اشاعت پذیر ہوا۔ اردو اور انگریزی میں اس کے تراجم بھی ہوئے۔ اس مجموعے کے کئی خطی نسخے بھی دنیا کے مختلف کتب خانوں میں محفوظ ہیں۔ تفصیل ملاحظہ ہو:

مطبوعہ متن:

انیس الارواح: ۱۲۸۹ھ/۱۸۷۲ء: لکھنؤ: ص ۳۶ (یہ ایڈیشن میک گل میں ہے)

انیس الارواح: مطبع شمس نو لکھنؤ، لکھنؤ: ۱۸۹۰ء: ص ۳۰

انیس الارواح: مطبع حیدرآبی، دہلی: ۱۳۱۴ھ/۱۸۹۴ء: ص ۳۶

انیس الارواح: مطبع حافظ محمود حسن، لکھنؤ: ۱۳۰۱ھ/۱۸۸۳ء: ص ۴۰ (یہ ایڈیشن ٹورنٹو میں ہے۔)

ترجمہ:

اردو تراجم:

ایس الارواح: تاجران کتب قومی، لاہور (منشی نولکھو پرپریس، لاہور): سن ۵۶: ص (ترجمہ مشتمل بر ۵۲ صفحات اور ۴ صفحات پر کتابوں کے اشتہارات) سلسلہ تصوف نمبر ۳۳، قیمت چار آنے (یہ ایڈیشن ریختہ کی ویب پر محفوظ ہے۔)

ایس الارواح: ۳۵: ص (بقیہ کوائف اس ترجمے پر تحریر نہیں ہیں۔)

روح الارواح: محمد عبدالصمد کلیم (مترجم): مطبع رضوی، دہلی: ۱۳۰۶ھ: ۲۸: ص

رفیق الارواح: حکیم محمد افضل (مترجم): مطبع مجتہائی، دہلی: ۱۳۱۲ھ/۱۸۹۴ء: ۲۸: ص (یہ ایڈیشن ٹورنٹو میں ہے۔)

ایس الارواح: قاضی پہلی کیشنر، لاہور:

رفیق الارواح: مولوی حکیم محمد افضل بن محمد عبداللہ صدیقی لکھنوی (مترجم): مطبع مجتہائی، دہلی: بار اول ذی قعدہ ۱۳۱۲ھ: ۵۶: ص (نظر ثانی: مولوی اعجاز احمد)

جوہر الاصلاح: محمد توفیق خاں چشتی نظامی نیازی مسکنی (مترجم): علوی اکیڈمی، ٹونک راجستھان ۱۹۹۸ء: ۶۴: ص

ایس الارواح: محمد غلام سرور قادری (مترجم): قادر یہ کتب خانہ، ملتان: ۱۳۹۱ھ: ۵۴: ص

ایس الارواح: اکبر بک سیلرز، لاہور: ۲۰۰۵ء: ۲۸: ص

ایس الارواح: مکتبہ اسلامک بکس، نومبر ۲۰۱۰ء: ۱۰۰: ص

ہندی ترجمہ:

ایس الارواح: رشید بک ڈپو، ۶: ص (دیوناگری رسم الخط میں)

انگریزی ترجمہ:

Campanions of the Souls: Ishaque Bin Ismail Chishti: Adam
Publishers, New Delhi: 118p

خطی نسخہ:

ایس الارواح: مخزنہ خدا بخش اور نیشل پبلک لائبریری، پٹنہ: نستعلیق: ۱- ۱۸ اوراق: تخمیناً ۱۹ء: [مراۃ العلوم - جلد دوم: مولوی عبدالمتندر (مرتب): خدا بخش اور نیشل پبلک لائبریری، پٹنہ: ۲۰۰۹ء: ص ۲۲]

ایس الارواح: مخزنہ خدا بخش اور نیشل پبلک لائبریری، پٹنہ: نستعلیق: شیخ میاں نصیر الدین (کاتب): ۱۶ اوراق ۲۱ء: سطور: ۱۱۰۰ھ [مراۃ العلوم - جلد سوم: سید اطہر شیر (مرتب): خدا بخش اور نیشل پبلک لائبریری، پٹنہ: ۲۰۰۷ء: ص ۲۷۳]

ایس الارواح: مخزنہ خدا بخش اور نیشل پبلک لائبریری، پٹنہ: نستعلیق: سید ارشاد حسین چوری پکوی (کاتب): ۱۶ اوراق ۲۰ء: سطور: ۱۲۹۳ھ [مراۃ العلوم - جلد چہارم: ڈاکٹر محمد شفیق الرحمن (مرتب): خدا بخش اور نیشل پبلک لائبریری، پٹنہ: ۲۰۰۹ء: ص ۵۵]

ایس الارواح: مخزنہ خدا بخش اور نیشل پبلک لائبریری، پٹنہ: نستعلیق: ۱۲۹ اوراق ۱۳ء: سطور: ۱۳ ویں صدی ھ [مراۃ العلوم - جلد چہارم: ڈاکٹر محمد شفیق الرحمن (مرتب): خدا بخش اور نیشل پبلک لائبریری، پٹنہ: ۲۰۰۹ء: ص ۵۵]

ایس الارواح: مخزنہ خدا بخش اور نیشل پبلک لائبریری، پٹنہ: نستعلیق: ۱۱۵ اوراق ۱۹ء: سطور: ۱۲۶۸ھ [مراۃ العلوم - جلد پنجم: ڈاکٹر محمد شفیق الرحمن (مرتب): خدا بخش اور نیشل پبلک لائبریری، پٹنہ: ۲۰۱۰ء: ص ۳۳]

ایس الارواح: مخزنہ پنجاب پبلک لائبریری، لاہور: نستعلیق: شیخ محمد طاہر ولد شیخ المشائخ عبد القدوس: ۲۳- رجب ۱۰۱۴ھ [فہرست مشترک نسخہ ہای خطی پاکستان - جلد سوم: احمد منزوی: مرکز تحقیقات فارسی ایران و پاکستان: ۱۹۸۳ء: ص ۱۲۹۵]

ایس الارواح: مخزنہ پنجاب پبلک لائبریری، لاہور: نستعلیق شکستہ: محمد رشید (کاتب): ۱۱۴۷ھ در شہر بخارا: ۲۶ برگ ۱۵ء: سطور [فہرست مشترک نسخہ ہای خطی پاکستان - جلد سوم: احمد منزوی: مرکز تحقیقات فارسی ایران و پاکستان: ۱۹۸۳ء: ص ۱۲۹۶]

ایس الارواح: مخزنہ کتب خانہ خلافت انجمن ربوہ، سرگودھا: نستعلیق خوش: ۱۰۴۰ھ در پاک پتن: ۸۹ص [فہرست مشترک نسخہ ہای خطی پاکستان - جلد سوم: احمد منزوی: مرکز تحقیقات فارسی ایران و پاکستان: ۱۹۸۳ء: ص ۱۲۹۵]

ایس الارواح: مخزنہ کتب خانہ گنج بخش، اسلام آباد: نستعلیق پختہ: ۳- شوال ۱۰۸۳ھ [فہرست مشترک نسخہ ہای خطی پاکستان - جلد سوم: احمد منزوی: مرکز تحقیقات فارسی ایران و پاکستان: ۱۹۸۳ء: ص ۱۲۹۵]

ایس الارواح: مخزنہ کتب خانہ گنج بخش، اسلام آباد: نستعلیق پختہ: ایزد بخش (کاتب): ۱۱۶۹ھ [فہرست

مشترک نسخہ ہای قطعی پاکستان - جلد سوم: احمد منزوی: مرکز تحقیقات فارسی ایران و پاکستان: ۱۹۸۳ء، ص ۱۲۹۶
 ایس الارواح: مملو کہ غلام فرید، چشتیاں: نستعلیق خوش: غلام فرید فریدی (کاتب): ۲۲- رجب ۱۲۱۵ھ:
 ص ۸۱ [فہرست مشترک نسخہ ہای قطعی پاکستان - جلد سوم: احمد منزوی: مرکز تحقیقات فارسی ایران و پاکستان: ۱۹۸۳ء، ص ۱۲۹۶]

ایس الارواح: مخزنہ کتب خانہ سعدیہ، کندیاں: نستعلیق خوش: علی احمد (کاتب): ۱۲۹۳ھ: ص ۸۶
 [فہرست مشترک نسخہ ہای قطعی پاکستان - جلد سوم: احمد منزوی: مرکز تحقیقات فارسی ایران و پاکستان: ۱۹۸۳ء، ص ۱۲۹۶]
 ایس الارواح: مخزنہ ذخیرہ شیرانی، پنجاب یونیورسٹی، لاہور: [فہرست مشترک نسخہ ہای قطعی پاکستان - جلد سوم: احمد منزوی: مرکز تحقیقات فارسی ایران و پاکستان: ۱۹۸۳ء، ص ۱۲۹۶] فرست مخلوطات شیرانی - جلد دوم: ڈاکٹر محمد بشیر حسین: ادارہ تحقیقات پاکستان، دانشگاہ پنجاب، لاہور: بار اول جون ۱۹۶۹ء، ص ۲۰۳

ایس الارواح: مخزنہ سردار جھنڈیر، وہاڑی: نستعلیق شکستہ آمیز: ۱۳۱۱ھ: ص ۷۰ [فہرست مشترک نسخہ ہای قطعی پاکستان - جلد سوم: احمد منزوی: مرکز تحقیقات فارسی ایران و پاکستان: ۱۹۸۳ء، ص ۱۲۹۶]

ایس الارواح: مخزنہ کتب خانہ سواس، لندن یونیورسٹی، لندن: مخطوطہ نمبر ۱۸۹۷
 ایس الارواح: مخزنہ سینٹ پیٹریکس برٹش لائبریری، لندن: مخطوطہ نمبر آ آر ۶۶۹۳: ایف ایف اے
 وی۔۔۔ ۱۹

ایس الارواح: مخزنہ کتب خانہ درگاہ عالیہ چشتیہ احمد آباد، گجرات: ۱۱۶۰ھ: نستعلیق: برگ
 ۱۳/۲۳ سطور [شمارہ کتاب: ۱۳۰ شماره میکروفیلم: ۱۰۸]

ایس الارواح: مخزنہ کتب خانہ درگاہ پیر محمد شاہ احمد آباد، گجرات: نستعلیق شکستہ: ۳۰ برگ ۱۵ سطور [شمارہ کتاب: ۲۹۰ شماره میکروفیلم: ۸۶/۱۰]

ایس الارواح: مخزنہ کتب خانہ درگاہ پیر محمد شاہ احمد آباد، گجرات: نستعلیق: ۱۰۸۰ھ سیزدہم جلوس اورنگ
 زیب: ۱۵ برگ ۲۵ سطور [شمارہ کتاب: ۱۹۹ شماره میکروفیلم: ۶۶/۲]

ایس الارواح: مخزنہ ذخیرہ مولانا آزاد، مسلم یونیورسٹی، علی گڑھ: نستعلیق: ۲۱ برگ ۱۵ سطور [شمارہ کتاب: ۱۲۰۵: کتابخانہ مولانا آزاد، دانشگاہ اسلامی، علی گڑھ - جلد اول شماره میکروفیلم: ۲۸۵/۲]

ایس الارواح: مخزنہ ذخیرہ مولانا آزاد، مسلم یونیورسٹی، علی گڑھ: نستعلیق: ۲۳ برگ ۱۵ سطور [شمارہ کتاب: ۱۶۵۹: کتابخانہ مولانا آزاد، دانشگاہ اسلامی، علی گڑھ - جلد اول شماره میکروفیلم: ۴۱۳/۲]

ایشس الارواح: مجزونہ کتاب خانہ رضا۔ رامپور: ۱۸ ورق [تہرسب لسٹہ ہای فطی فارسی کتاب خانہ رضا۔

رامپور (جلداول): کتاب خانہ رضا۔ رامپور: فروردین ۱۳۷۵ صفر ۱۳۱۷ھ / جون ۱۹۹۶ء: ص ۲۸۷]

(۳) ان دونوں بزرگوں کے مطالعاتی افادات کے لیے دیکھیے: سید صباح الدین عبدالرحمن کے تحقیقی مقالات (مطبوعہ در معارف، اعظم گڑھ) اور علامہ اخلاق حسین دہلوی کی کتاب آئینہ ملفوظات: کتب خانہ انجمن ترقی اردو، دہلی: بار اول ۱۴۰۳ھ / ۱۹۸۳ء

(۴) روضۃ الاولیاء: مطبع اعجاز صفدری: سن: ص ۳۰۲

(۵) ملفوظاتی ادب کی تاریخی اہمیت: ص ۱۸۰

(۶) ملفوظاتی ادب کی تاریخی اہمیت: ص ۱۷۸

(۷) ملفوظاتی ادب کی تاریخی اہمیت: ص ۱۸۱ اور ص ۱۸۸

(۸) روضۃ الاولیاء: ص ۵

(۹) خیر الجالس: حمید قلندر مولوی احمد علی: پرویز بک ڈپو [ناز پبلشنگ، دہلی]: سن: ص ۵

(۱۰) ملفوظاتی ادب کی تاریخی اہمیت: ص ۱۳۸

☆☆☆☆☆

تذکرہ اساتذہ کرام درس گاہ حضرت مولانا محمد علی مکھڑی

حضرت مولانا سراج الدین انجرویؒ

علامہ حافظ محمد اسلم

حضرت مولانا محمد علی مکھڑیؒ کی درس گاہ میں اپنے وقت کے ایسے قابل رشک اساتذہ کرام سلسلہ تدریس کے لیے تشریف لاتے رہے کہ اگر ہر ایک کا بالتفصیل ذکر خیر کیا جائے تو ممکن ہے کہ کئی صفحات درکار ہوں لیکن طوالت کے پیش نظر چیدہ چیدہ احوال تحریر کیے جاتے ہیں۔

حضرت مولانا محمد علی مکھڑیؒ کی درس گاہ کے اساتذہ کرام میں سے استاذ العلماء مرجع الفقہاء، سیاح الحرمین، شیخ الحدیث، حضرت علامہ مولانا الحاج سراج الدینؒ قریشی کا اسم گرامی بھی معروف و مشہور ہے۔ مولانا سراج الدینؒ صاحب کے والد محترم حضرت مولانا میاں محمد بھی آستانہ عالیہ مکھڑ شریف میں تدریس کا فریضہ انجام دیتے رہے۔ آپ کے والد گرامی حضرت مولانا میاں محمد فقیر اور نیک سیرت انسان تھے۔ بچپن ہی سے آپ کو دین متین، صوم و صلوة کی طرف بے حد رغبت تھی۔ آپ کی ولادت پائی خیل، ضلع میانوالی میں ہوئی اور وہیں آپ نے علوم شرعیہ کی تکمیل فرمائی۔ آپ فطرتی و طبعی پابندی صوم و صلوة کے علاوہ ایک عالم دین ہونے کی حیثیت سے احکام شرع کے زیادہ پابند تھے۔ لیکن آپ کا خاندان فضول رسومات اور لہو و لعبیات کی طرف زیادہ مائل تھا۔ جس کے باعث ”الْحُبُّ لِلَّهِ وَالْبُغْضُ لِلَّهِ“ کے تحت اپنے خاندان سے متفر ہو گئے تھے۔ تاہم آپ نے اپنے خاندان کے جملہ حالات سے اپنے پیر و مرشد حضرت خواجہ تونسویؒ کو آگاہ کیا تو حضرت صاحب نے فرمایا: کہ مولوی صاحب جب صورت حال بہتر نہیں ہے تو آپ پائی خیل [ضلع میانوالی] کو خیر آباد کہہ دیں۔ اپنے آبائی وطن کو چھوڑ کر آپ پیر و مرشد کے حکم کے مطابق مکھڑ شریف تشریف لے آئے۔ یہاں آپ کو کافی عرصہ تدریس کا موقع بھی میسر آیا۔ اس

☆ صدر مدرس درس نظامی، خانقاہ معلیٰ حضرت مولانا محمد علی مکھڑیؒ، مکھڑ شریف [انک]

وقت آستانہ شریف میں حضرت زینت الاولیاء مولانا زین الحق والدین المعروف زینت الاولیاء کا زمانہ تھا۔

حضرت مولانا میاں محمد صاحب اور حضرت خواجہ زین الدینؒ ایک زمانہ میں تدریس فرماتے رہے جیسا کہ صاحب ”تذکرۃ الصدیقین“ حضرت مولانا محمد الدینؒ، حافظ عبدالقدوس کے احوال میں فرماتے ہیں کہ میں نے اپنے پیر و مرشد حضرت والد بزرگوار (غلام محی الدین احمدؒ) کی زبان مبارک سے سنا کہ جب استاد حافظ عبدالقدوس صاحب زمانہ طالب علمی میں مکھڑ تشریف لائے تو مولوی سراج الدین صاحب انجرا والے کے والد صاحب ایک حجرہ میں کسی طالب علم کو ”کافیہ“ (نحو کی کتاب) کا سبق پڑھا رہے تھے۔ پہلے استاد صاحب ان کے پاس جا بیٹھے دوران سبق حافظ صاحب نے کوئی اعتراض کیا چونکہ مولوی صاحب نہایت سادہ اور صاف دل انسان تھے۔ فرمانے لگے میں تو سادہ ترجمہ پڑھانا جانتا ہوں مجھ کو یہ باتیں نہیں آتیں۔ تاہم حافظ صاحب وہاں سے اٹھ کر آستانہ شریف میں کسی مقام پر حضرت خواجہ زین الدینؒ تشریف فرما تھے اور لیٹ کر کسی طالب علم کو ”کافیہ“ کا درس فرما رہے تھے حافظ صاحب نے بھی اعتراضات کا سلسلہ شروع کر دیا تو حضرت خواجہ صاحب نے اسی حالت میں لیٹے ہوئے حافظ صاحب کے اعتراض کا جواب فرماتے رہے لہذا معلوم ہوا کہ مولوی سراج الدین صاحب کے والد محترم اور خواجہ زین الحق والدینؒ ایک ہی زمانے میں تدریس فرماتے رہے۔ (اس واقعہ کی مکمل تفصیل ”قدیل سلیمان“ شمارہ ۹ (جنوری تا مارچ) نظامیہ دارالاشاعت خانقاہ معلیٰ حضرت مولانا محمد علی مکھڑی۔ ص۔ ۵۱، ۵۰۔ حافظ عبدالقدوس کے احوال میں دیکھی جاسکتی ہے)

حالات مولانا سراج الدین:

حضرت مولانا سراج الدین قریشی کی ولادت پائی خیل، ضلع میانوالی میں ہوئی تھی جب آپ کے والد گرامی مکھڑ شریف تشریف لائے تھے تو اس وقت مولانا سراج الدین صاحب کم سن تھے۔ آپ کی والدہ محترمہ مکھڑ شریف کی طرف منتقل ہونے کے بعد جلد ہی وصال فرما گئیں

تو مولوی سراج الدین صاحب کی کفایت کی تمام تر ذمہ داری مکھڑ شریف میں ایک مائی صاحبہ پر اچن نے قبول کر لی چونکہ مائی صاحبہ کی کوئی اولاد نہ تھی اس لیے اس نے مولوی صاحب کو اپنا بیٹا سمجھ کر پرورش کی۔ کچھ ہی وقت گزرا تھا کہ تقدیر الہیہ کے مطابق آپ کے والدِ گرامی مولوی میاں محمد صاحب کا بھی انتقال ہو گیا۔ تاہم سراج الدین صاحب اپنے والدین کے عدم نگرانی کی وجہ سے اہل محلہ کے بچوں کی صحبت میں نشست و برخاست کرنے لگے۔ کبھی بچوں کے ساتھ شکار کے لیے اور کبھی دریا کی سیر و سیاحت کے لیے پورا پورا دن گھر سے باہر ہی گزار دیتے اور مائی صاحبہ پر اچن بھی آپ کو اس خیال سے ڈانٹ ڈپٹ نہ کرتیں کہ کہیں مجھے بغیر بتائے کسی اور آدمی کے پاس نہ چلے جائیں۔ تاہم مولانا سراج الدین صاحب کو جو ادت زمانہ نے ایسے گھر میں جا پہنچایا کہ قریب تھا کہ آپ اپنے والدِ گرامی کے وراثتِ علمیہ سے محروم ہو جاتے لیکن خدا ویدِ قدوس کی غالب تقدیم کے مطابق ہوا یوں کہ مکھڑ شہر میں کسی پراچہ کے ہاں شادی کا اہتمام کیا جا رہا تھا۔ اور اس وقت مکھڑ کے تمام پراچہ حضرات تو نسہ مقدسہ اور مکھڑ شریف ہی کے ساتھ روحانی محبت و عقیدت رکھتے تھے۔ اس شادی میں خواجہ محمود تونسوی کو بھی مدعو کیا گیا تھا۔ خواجہ صاحب کی عادت مبارک تھی کہ آپ جب مکھڑ شریف میں تشریف لاتے تو سب سے پہلے حضرت مولانا شاہ محمد علی مکھڑی کے روضہ کی زیارت کے لیے حاضر ہوتے؛ بعد ازاں کسی تقریب میں شرکت فرمائی ہوتی تو اس تقریب میں تشریف لے جاتے۔ آپ دو تین ایام تک خانقاہِ معلیٰ میں ہی دن کے قیام کو پسند فرماتے تھے۔ تاہم جب آپ تقریبِ شادی سے فارغ ہوئے تو آپ نے چند لوگوں سے دریافت فرمایا کہ مولوی میاں محمد صاحب کا لڑکا سراج الدین کہاں ہے۔ لوگوں نے عرض کیا کہ حضور بری صحبت و سنگت نے اسے برباد کر دیا ہے۔

یہ بات سنتے ہی فوراً خواجہ صاحب نے دو آدمیوں کو حکم دیا کہ ابھی ابھی سراج الدین کو پکڑ کر میرے پاس لاؤ۔ جب سراج الدین کو خواجہ صاحب کے حکم کے مطابق پکڑ کر آپ کے ہاں پیش کر دیا گیا تو آپ نے اپنا لعابِ شہادت کی انگشت پر لگا کر سراج الدین کے منہ میں

ڈالا۔ بفضلہ تعالیٰ خواجہ صاحب کے لعاب مبارک کے برکت سے سراج الدین صاحب نے تمام فضول کام ترک کر دیے اور مکمل دین متین کی طرف راغب ہو گئے۔ نیز خواجہ صاحب کے فرمانے کے مطابق سراج الدین صاحب کو خانقاہ معلیٰ حضرت مولانا شاہ محمد علی مکھڑیؒ کی درسگاہ میں داخل کر دیا گیا۔ کچھ ہی عرصہ کے بعد سراج الدین صاحب ایک مستند اور فاضل اجل کی وصف سے متصف ہو گئے۔

نگاہ ولی میں وہ تاثیر دیکھی
بدلتی ہزاروں کی تقدیر دیکھی

تحصیل علوم شریعہ کے بعد مولانا سراج الدینؒ انجرا افغان تشریف لے گئے وہاں قوم قریش کی ایک پاک دامن اور نیک سیرت عورت سے آپ کا عقد ہوا؛ اور مولوی صاحب انجرا افغان سے مکھڑ شریف میں تدریس کے لیے بھی روزانہ تشریف لاتے تھے۔ کسی مشیر نے آپ کو مشورہ دیا کہ آپ کو خان آف مکھڑ نے کچھ زمین ہدیہ کی ہے آپ وہاں کوئی مکان تعمیر کر لیں؛ لیکن مولوی صاحب دنیا سے کوسوں دور رہنے والے آدمی تھے آپ نے فرمایا: خانقاہ معلیٰ حضرت مولانا شاہ محمد علی مکھڑیؒ ہی ہماری مسکن اور رہائش ہے۔ اگرچہ خان آف مکھڑ کے حواریوں نے مولانا صاحب کے نام پر وقف کی ہوئی زمین خود ہی غضب کر لی تھی اور مولانا کی اس قدر دنیا سے بے نیازی کہ آپ نے ان کے خلاف کوئی قانونی چارہ جوئی تک نہ فرمائی۔ آپ خانقاہ معلیٰ میں ہی رہائش پذیر ہو کر درس و تدریس میں مشغول رہے۔

انداز تدریس:

آپ کے انداز تدریس کے متعلق حضرت مولانا پیر فتح الدین سجادہ نشین حضرت مولانا محمد علی مکھڑیؒ بیان فرماتے ہیں کہ مولانا سراج الدینؒ اپنے وقت کے بہت بڑے شیخ الحدیث اور صوفی منش عالم دین تھے۔ آپ کا طلباء کرام کو پڑھانے کا انداز یہ تھا کہ آپ ہمیشہ طلباء کو سفر و حضر میں ساتھ رکھتے تھے اور دوران سفر بھی اسباق کا سلسلہ جاری رہتا۔ جہاں کہیں آپ کا ٹھہرنے کا

ارادہ ہوتا اسی مقام میں سلسلہ اسباق شروع ہو جاتا اور اس جگہ کے مقامی لوگ آپ کے لیے اور آپ کے طلباء کے لیے خورد و نوش کا انتظام کسی کے کہنے کے بغیر فرماتے تھے آپ طلباء کرام کے ساتھ بڑی محبت سے پیش آتے یہاں تک کہ اگر کسی طالب علم کے پاس سر پر پہننے کے لیے ٹوپی نہ ہوتی تو آپ خود ہی اپنے ہاتھ سے ٹوپیاں تیار کر کے طلباء کو دے دیتے۔

آپ صحیح معنوں میں ”ہر کہ خدمت کر دا و مخدوم شد“ کے مصداق تھے۔ نیز مولوی صاحب کو بزرگان دین سے بے حد عقیدت اور محبت تھی۔ آپ اپنے وقت کے مختلف مشائخ سے مستفید ہوتے رہے۔ ان میں سے تونسہ شریف، مکھڑ شریف، ترنائی شریف (ایبٹ آباد) اور ہری پور کے مشہور بزرگ خواجہ عبدالرحمن چھوری سر فہرست ہیں۔ اور مولوی سراج الدین مرجع العلماء بھی تھے۔ جب کسی شرعی مسئلہ میں علما کے مابین نزاع پیدا ہو جاتا تو علمائے وقت مولانا سراج الدین کی طرف رجوع فرماتے تھے جیسا کہ ایک وقت میں سلسلہ چشتیہ کے مابین نمازِ مغرب کی تاخیر کے مسئلہ میں علما کرام مشائخِ چشت کی آرا مختلف تھیں تو آپ نے اس مسئلہ کی تحقیق میں اپنی بساط کے مطابق حصہ لیا؛ جس کی بارے میں راجہ نور محمد نظامی نے حضرت مولانا عبدالنبی بھوئی گاڑوی کے احوال میں ”تقدیلِ سلیمان شماره ۴“ میں تحریر فرمایا ہے کہ جب مشائخِ چشتیہ مکھڑ شریف، میرا شریف، گڑھی شریف کے سجادہ نشینان حضرت خواجہ غلام محی الدین مکھڑی، حضرت خواجہ فقیر احمد میرونی اور حضرت خواجہ محمد عبداللہ شاہ گڑھی شریف نمازِ مغرب میں قدر تاخیر کے قائل تھے۔ حضرت پیر مہر علی شاہ اور مولانا محمد غازی موچی کیڑی [آپ اصل میں قصبہ ہدووالی، تحصیل جنڈ۔ ضلع انک کے رہنے والے تھے۔ موچی کیڑی میں آپ کا قیام عارضی تھا۔] غروبِ آفتاب کے فوراً بعد کے قائل تھے تو اس موضوع پر دونوں جانب سے بحث مباحثہ ہوا۔ اسی موضوع پر حضرت خواجہ فقیر احمد میرونی نے ”رسالہ نبی بیان تحقیق وقتِ مغرب (معروف ”رسالہ مغربیہ“)

مرتب فرمایا۔ اس بحث مباحثہ میں روایت مشہور کے مطابق مولوی سراج الدین انجروی نے بھی بھرپور طریقے سے شرکت فرمائی۔ آپ کے حضرت پیر مہر علی شاہ گولڑوی سے بھی انتہائی گہرے

مراسم تھے راجہ نور محمد نغانی ایک اور مقام میں لکھتے ہیں کہ ایک دفعہ حضرت پیر محمد علی شاہ صاحب بھوئی گاؤں مسجد میں تشریف فرما تھے اس وقت کے دور و نزدیک کے علماء و مشائخ تشریف لائے ہوئے تھے۔ جن میں سے خواجہ عبدالرحمن چھوڑ شریف، مولانا عبدالرحیم، مولانا حافظ سراج الدین بھی تشریف لائے ہوئے تھے۔ ”بشارت الابرار“ ملفوظات حضرت خواجہ احمد میر دہلی میں مولوی سراج الدین کا دو مقامات میں تذکرہ موجود ہے۔ ایک مقام میں یہ ایں الفاظ ذکر فرماتے ہیں ”یک بار ایں غلام قدم بوسی از میرا شریف در ماہ رمضان برائے عرس خواجہ مولوی محمد علی صاحب مرحوم در شہر مکہ شریف سرائے سلطان طالب علم برقت بروز بست و نہ رمضان شریف عرس ختم کرد بہ وقت ظہر واپس روانہ قدم و بہ وقت عصر در مسجد کہ قریب خانہ جناب مولوی سراج الدین صاحب بہ موضع انجرا شرقی؛ اتفاقے شب در آں مسجد افتاد“ (21) اور ایک اور مقام میں سید فقیر محمد کشمیری کا ذکر بالخیر کرتے ہوئے لکھتے ہیں کہ ”وقت طالب علمی بہ مقام لاہم تحصیل پنڈی گھیب بخواندن علم بخدمت مولوی سراج الدین مشغول بودم“ تو اس تحریر سے معلوم ہوتا ہے کہ مولوی سراج الدین صاحب ڈھوک لاہم نزد کھڑے یہ [تحصیل پنڈی گھیب۔ انک] میں بھی تدریس فرماتے رہے۔

سفر حج بمع قیام حرمین:

حضرت مولوی سراج الدین صاحب نے اپنی حیات مبارکہ میں بمع تین چار طلباء کے پیدل حج بیت اللہ کی سعادت حاصل کی تھی۔ آپ نے فریضہ حج کی ادائیگی کے بعد سات سال مکہ شریف ہی میں گزارے اور ہر سال حج بیت اللہ کی زیارت سے بھی مشرف ہوتے رہے۔ آپ نے مکہ شریف ہی میں سات سال تک بخاری شریف کا درس بھی دیا۔ مولوی صاحب کے قیام مکہ شریف کے دوران ایک انتہائی ایمان افروز واقعہ پیش آیا۔ جب آپ بخاری شریف کے درس سے فارغ ہوتے تو آپ کی طرف غیب سے حکم ربی کھانا پہنچ جاتا اور یہ سلسلہ کافی عرصہ تک جاری و ساری رہا۔ یہ بات کسی عربی نے گورنر مکہ کو ان الفاظ میں بتائی کہ یہاں ایک اجنبی شخص درس بخاری دیتا ہے اور بعد ازیں ہر وقت یا دالہی میں مگن رہتا ہے اور ہر دو وقت کا کھانا غیب سے حکم

رہی ان تک پہنچ جاتا ہے تو گورنر مکہ نے یہ تمام ماجرا سننے کے بعد تحقیق شروع کر دی۔ گورنر مکہ کا خیال تھا کہ ہو سکتا ہے کہ مکہ مکرمہ سے ہی کوئی آدمی کھانا لاتا ہو۔ لیکن تحقیق کے بعد گورنر مکہ سمجھ گیا کہ یہ معاملہ کوئی اور ہے۔

ایک روز گورنر مکہ نے مولوی صاحب کی طرف اپنا ایک قاصد بھیج کر شاہی لنگر سے کھانا لانے کی پیشکش کی لیکن مولوی صاحب نے گورنر کی طرف بایں الفاظ پیغام بھیجا۔ جناب گورنر۔ اللہ تعالیٰ آپ کو اور آپ کے لنگر کو بھی سلامت رکھے۔ مجھے آپ کے شاہی لنگر سے کھانے کی کوئی حاجت نہیں چونکہ میں آپ کے ہاں مہمان نہیں ہوں۔ میں جس مالک کا مہمان ہوں وہ مجھے خزاہہ غیب سے دو وقت کا کھانا دے دیتا ہے۔ لہذا برائے کرم آپ تکلیف نہ فرمائیں۔ بعد ازیں سات سال قیام مکہ کے بعد آپ نے روضہ رسول ﷺ کی طرف پیدل سفر فرمایا۔ آپ نے کچھ وقت مدینہ الرسول ﷺ میں بھی گزارا۔ پھر مدینہ شریف سے آپ نے انجرا کی طرف رخت سفر باندھا۔ آپ حضرت مولانا محمد علی مکھڑیؒ کی درسگاہ پر تدریس فرماتے رہے۔ اس وقت آستانہ پاک پر حضرت مولانا غلام محی الدین احمد مکھڑیؒ کے علمی و روحانی عہد کا شہرہ تھا۔ آپ بھی مولوی سراج الدین صاحب سے بڑا پیار فرماتے تھے۔ مولانا سراج الدینؒ کے ہاں انجرا اور گردو نواح کے لوگوں کا دعا کے لیے ہر وقت ہجوم رہتا تھا۔ چونکہ آپ مستجاب الدعوات تھے لوگ آپ کے ہاں چھوٹی بڑی خواہشات لے کر آتے اور بہ حکم ربی مرادیں لے جاتے۔

ایک دفعہ ایک آدمی آپ کے پاس آیا جس کی گائے باوجود دودھ ہونے کے اُسے دوہنے نہ دیتی۔ اس کے مالک نے مولانا صاحب کو سارا ماجرا بیان کیا تو مولوی صاحب نے گائے کے پاس جا کر اس کے کان میں صرف یہ کلمات کہے ”کہ تو بڑی بے وفا ہے کہ مالک تیری خدمت کرتا ہے اور تو مالک کا حق ادا نہیں کرتی“ بس فقط یہ کلمات کہنے کی دیر تھی کہ فوراً گائے کی کھیری دودھ سے بھر گئی اور اس کے مالک نے دودھ دوہ لیا۔ مولوی صاحب کے شرم و حیا کے متعلق آج بھی لوگوں میں یہ روایت مشہور ہے کہ آپ ہر وقت اپنا منہ لپیٹ کر رکھتے تھے حتیٰ کہ جب کوئی عورت

۔ لہجہ آپ کے سامنے آتی تو آپ خود اس سے پردہ فرمالیتے۔ نیز آپ میں ایک خوبی یہ بھی تھی کہ آپ لوگوں کے ساتھ ضرورت سے زیادہ گفتگو نہ فرماتے تھے گویا کہ آپ شیخ عطارؒ کے اس فرمان کے پورے مصداق تھے۔

ہر کہ را گفتار بسیارش بود
دل درون سینہ پیارش بود
آپ فاخرانہ لباس سے اجتناب فرماتے۔ آپ کا لباس انتہائی سادہ ہوتا۔
ترک دنیا کن برائے آخرت
وز بدن برکش لباس فاخرت

وصال باکمال:

آپ کا وصال مبارک ۲۹۔ رمضان المبارک ۱۳۳۸ھ میں ہوا۔ آپ کا روضہ مبارک انجرا افغان میں مرجع خلائق ہے۔ آپ کی اولاد اور عقیدت مند ہر سال ۲۲ شوال کو انتہائی محبت و عقیدت کے ساتھ عرس مبارک کا اہتمام فرماتے ہیں۔ جس میں مشائخ مکہؒ شریف کے علاوہ قرب و جوار کی خانقاہوں سے پیرانِ عظام و علمائے کرام تشریف لاتے ہیں۔

ذکر اولاد:

مولانا سراج الدین صاحب نے چونکہ دو شادیاں کی تھیں (ایک انجرا افغان سے اور دوسری موضع ڈنگی (ہری پور) اللہ تعالیٰ نے آپ کو ہر دو شادیوں سے نیک اور صالح اولاد سے نوازا تھا۔ چونکہ مولوی صاحب کو بہ ذاتِ خود دینِ متین کے ساتھ انتہائی محبت تھی۔ لہذا مولوی صاحب نے تمام بچوں کو باری باری حفظ قرآن کی دولت سمیٹنے کے لیے دو میل (جنڈ۔ ضلع انک) کی مشہور درسگاہ مولوی شرف الدین المعروف کا کا جی کے ہاں داخل کرایا۔ بفضلہ تعالیٰ آپ کے تمام بچے حفظ قرآن کے ساتھ ساتھ کتبِ درسیہ کے بھی عالم تھے۔ آپ کے سب سے بڑے صاحبزادے مولوی حافظ عبدالقدوس قریشی کے کچھ عرصہ موضع ڈنگی میں قیام کے بعد انجرا افغان میں منتقل ہو کر

خدمتِ دین کے حوالے سے بہت کام کیا۔ حافظ عبدالقدوس قریشی کا وصال انجرا افغان میں ہی ۱۹۷۶ء کو ہوا۔ آپ کا عرس شریف بھی والدِ گرامی کے عرس کے ساتھ ۲۲ شوال کو منایا جاتا ہے۔
عبدالعلیم قریشی:

آپ مولانا عبدالقدوس قریشی کے صاحبزادے اور مولوی سراج الدین کے پوتے تھے۔ آپ ۲۷ جنوری ۱۹۳۴ء ماہ شوال المعظم میں پیدا ہوئے۔ آپ انتہائی نیک سیرت اور بااخلاق انسان تھے۔ آپ بھی اپنے بزرگوں کے صحیح معنوں میں جانشین تھے۔ آپ نے دینی خدمات کے حوالے سے بالخصوص قرآن مجید پڑھانے میں بہت کوشش فرمائی۔ آپ کے پاس ناظرہ قرآن شریف پڑھا ہوا آدمی حفاظِ کرام کے مقابلہ میں پڑھتا تھا۔ آپ کا وصال ۱۳۔ ربیع الاول۔ ۲ جنوری ۲۰۱۳ء کو ہوا۔ آپ کا عرس ماہِ ربیع الاول میں ہی منعقد کیا جاتا ہے۔ آپ کے دو صاحبزادے خالد محمود قریشی اور عبدالرؤف ہیں۔ آپ کے بڑے صاحبزادے خالد محمود قریشی اپنے بھائی اور دیگر احباب سمیت آستانہ شریف کے انتظام و انصرام کو چلا رہے ہیں۔

ماخذ:

- ۱۔ تذکرۃ الصدیقین، مولانا محمد دین مکھڑی، فیروز سنز، لاہور، س۔ ن
- ۲۔ بشارۃ الابراہ، نور حسین فتح جنگی۔
- ۳۔ صاحبزادہ خالد محمود قریشی سے ایک نشست

☆☆☆☆☆

فرموداتِ حضرت خواجہ نظام الدین محبوب الہیؒ

- ۱۔ اگر دو آدمیوں کے درمیان بخش ہو تو اُس کا علاج یہ ہے کہ ایک شخص اپنی طرف سے صفائی کر لے۔ جب یہ شخص اپنے اندر سے عداوت کو نکال دے گا تو ضرور دوسری جانب سے بھی آزار کم ہو جائے گا۔
- ۲۔ اگر کسی مجمع میں کوئی شخص ذوق والا اور نعمت والا ہوتا ہے تو سب لوگ اس شخص کی پناہ میں ہوتے ہیں۔
- ۳۔ بعض لوگ حج کو جاتے ہیں اور جب واپس آتے ہیں تو روزانہ بس اسی کا ذکر کرتے رہتے ہیں اور ہر جگہ اسی کے قفسے سناتے ہیں۔ یہ طریقہ اچھا نہیں۔
- ۴۔ جو بھی دنیا کی نگاہ سے دور رہے گا۔ معزز ہوگا اور اگر کوئی دنیا کی نگاہ کے باوجود معزز ہو تو اس کی عزت عارضی ہوگی۔

حضرت علامہ عبداللطیف القرشی الہاشمی تدریسہ دہلی

پروفیسر اکبر حسین ہاشمی ☆

آپ کا اسم گرامی عبداللطیف بن مولوی محمد شریف بن نور مصطفیٰ بن عطار رسول بن محمد حسن بن مولوی میاں شرف الدین بن حافظ فیض اللہ بن پیر عبدالکریم بن خواجہ وادی سوان، حامل قرآن و سنت، صاحب کرامات حضرت شیخ المشائخ پیر سید سبزی علی شاہ رحمہ اللہ جو علاقہ چیل سے اپنے بزرگوں کے حکم پر بت پرستی، کفر و شرک کو مٹانے کے لیے دریائے سوان کے کنارے قصبہ تراپ میں رونق افروز ہوئے تھے۔ اس وقت کے حکمرانوں نے آپ کو وسیع جاگیر دی تاکہ تبلیغ دین میں معاشی دقتیں پیش نہ آئیں۔ آپ کے آباؤ اجداد نے کوہستان نمک کے اطراف پھیلے ہوئے بت کدوں کے مد مقابلہ پر جم توحید بلند کیا۔ خاندان نبوت و رسالت نے اس فریضہ کی تکمیل میں کسی قربانی سے دریغ نہ کیا۔ وطن اور رشتہ داروں کی محبت کو ہمیشہ دین مصطفیٰ پر قربان کیا۔ آپ اپنے خاندان سے تنہا یہاں تشریف لائے۔ دریائے سوان کے کنارے یہ گاؤں ہندو بت پرستوں کا بڑا مرکز تھا۔ ہندو بڑے طاقتور تھے لیکن اللہ کے درویشوں کے سامنے یہ طاقت موم بن کر پگھل گئی۔ لاقعد اولوگوں نے اسلام قبول کیا اور یوں بت پرستوں کی اجارہ داری ختم ہو گئی۔

آپ نے علم دین اور تبلیغ دین کا فریضہ اپنی اولاد کو سپرد فرمایا۔ آپ نے فرمایا کہ سات پشتوں تک تو میرے زور سے ولایت دین میری اولاد میں رہے گی؛ اس کے بعد اپنی اپنی محنت ہوگی۔ آپ کا یہ فرمان حرف بہ حرف پورا ہوا۔

راقم الحروف نے اپنے خاندان کے چند کتب خانے دیکھے اور مکھڑ شریف دربار حضرت مولوی خواجہ محمد علی ہاشمی رحمہ اللہ کے تاریخی کتب خانے میں بھی اپنے خاندان کے بزرگوں کی

☆ چیئر مین ملت اسلامیہ ایجوکیشنل سسٹم، راولپنڈی

کتاب دیکھی ہیں۔ ایک خانقاہ درس و تدریس کا مرکز جو سوان برد ہو گئی۔ راقم نے ٹیلے کی صورت میں دیکھی تھی، جسے عوام ”ملوک علی شاہ“ کی ڈھیری کہتے تھے۔ رفتہ رفتہ اس کے نشانات مٹ گئے۔ نسل در نسل فریضہ تبلیغ دین ادا ہوتا رہا۔ مفسر الامۃ حضرت سیدنا عبداللہ بن عباس رضی اللہ عنہ کے فیض گرامی سے اس خاندان کے سینے قرآن اور علوم قرآن سے معمور تھے۔ نبی بشوق کی منزلیں پڑھنے والے حفاظ و قراء کی کثیر تعداد تھی۔ گویا کہ علاقے بھر کی مذہبی سیادت اسی خاندان میں تھی۔

حضرت ملک منصور اعوان رضی اللہ عنہ کی اولاد نے فریضہ دین کی ادائیگی میں ہمیشہ بھرپور خدمات سرانجام دیں۔ تراپ کی مرکزی جامع مسجد جو ایک جالی والے درخت کی وجہ سے ”جالی والی مسجد“ مشہور تھی، ملک محمد یوسف اعوان نے جگہ بھی دی اور تعمیر بھی کرائی تھی۔ میں نے حضرت علامہ عبداللطیف قریشی ہاشمی کا دور دیکھا۔ آپ اس وقت عمر رسیدہ تھے۔ مطالعہ کتب آپ کا محبوب مشغلہ تھا۔ بینائی کی کمزوری کی وجہ سے موٹے شیشے والی عینک استعمال فرماتے تھے۔ آپ نے مختلف عنوانات پر مسودات تحریر فرمائے۔ اگرچہ آپ کسی شہر میں سکونت پذیر ہوتے تو کئی کتب شائع ہو چکی ہوتیں لیکن دور افتادہ قصبہ میں وسائل نہ تھے۔ سفری سہولتیں بھی ان دنوں نہ تھیں۔ میرے استفسار پر آپ نے بتایا کہ مدارس اور کتب کی کمی تھی؛ ہر فن کے جید علمائے کرام تھے مثلاً کہیں صرف ”صرف و نحو“ کے ماہرین تو کہیں ”فقہ“ کے، کہیں ”حدیث“ اور ”تفسیر قرآن“ کے۔ اس دور میں طلبا کو کئی کئی میل کا سفر کر کے مختلف مدارس میں جانا پڑتا۔ آج کل کی طرح مدارس میں قیام و طعام اور کتب کی فراہمی نہ ہوتی تھی۔ اکثر طلبا اسباق سنتے اور سینوں میں محفوظ کرتے یا کچھ لکھ لیتے۔

فرمایا کہ کوہستان نمک کے ایک مدرسہ میں میں پڑھتا تھا۔ تعلیم کا معیار بہت اچھا تھا؛ کھانے کے لیے طلبا گدا، کر کے روٹیاں جمع کرتے۔ کچھ کھاتے اور باقی جمع رکھتے تاکہ بار بار گدا کرنے سے عزت نفس مجروح نہ ہو اور وقت بھی ضائع نہ ہو۔ سالن نہ ہوتا تھا۔ سوکھی روٹی پانی میں بھگو کر کھاتے تھے؛ اگر نمک مرچ کہیں سے میسر ہو جاتی تو وہ بھی پانی میں ڈال دیتے۔ کم خوراک

اور سوکھے کپڑے کھانے کے باوجود ہماری صحتیں بہت اچھی رہتی تھیں، بس طلب تھی تو علم کی۔ کپڑے دھونے کے لیے صابن نہ ہوتا تھا۔ کیونکہ پیسے ہی نہ تھے۔ پانی کے کنارے سفید کلا رکھا کر کے کپڑوں پر ڈال کر ملتے اور پانی میں ترا لیتے؛ البتہ جو کس زیادہ پڑ جاتی تھیں۔ جب کبھی ہم گھروں میں جاتے تو اپنے کپڑے ساتھ لے جاتے۔ ہماری مائیں بہنیں ”کڑھا“ کے اندر اٹلے پانی میں کپڑے ڈالتیں تو جو کس مرتیں۔ اس سے ظاہر ہوا کہ اس وقت دینی تعلیمی کے حصول کے لیے بے حد مشکلات تھیں۔ جو لوگ ان مشکلات کو جھیل کر عوام میں عالم بن کر آتے وہ پختہ علم و عمل کے حامل ہوتے تھے۔ پھر حضرت نے فرمایا کہ ٹمن، ضلع چکوال میں بہت بڑے عالم شیخ الحدیث حضرت امام غزالی رحمۃ اللہ علیہ تھے۔ جن کے پاس ہم نے دورہ حدیث کیا۔ اس وقت میری داڑھی سفید تھی۔ یہ اس بات کا ثبوت ہے کہ اس وقت علما کو علم دین کے حصول کی حرص ہوتی تھی جبکہ آج ”سند الفراع“ کی حرص ہے۔ یہی وجہ ہے کہ آج بہت کم عالم ہیں باقی بہرو پیسے اور بناوٹی شیخ الحدیث والتفسیر بنے ہوئے ہیں۔ حضرت نے فرمایا کہ ملتان خورد (چکوال) کے بڑے غیر مقلد عالم ولی دادنام کے تھے۔ ایک دن وہ ہمارے مدرسہ میں آگئے اور حضرت امام غزالی نے فرمایا کہ تیار رہو آج مولوی ولی داد آیا ہوا ہے اور وہ حدیث شریف کے طلبا پر سوالات کرتا ہے۔ درس شروع ہوا اور مولوی ولی داد صاحب آکر بیٹھ گئے۔ حضرت نے فرمایا کہ حدیث شریف کا متن میں نے پڑھنا شروع کیا تو مولوی ولی داد صاحب نے نکتہ اعتراض اٹھایا۔ میں نے ان کا جواب دیا۔ چند مرتبہ انھوں نے اعتراضات کیے اور میں نے جوابات دیئے تو وہ بولے کہ دورہ حدیث صحیح معنوں میں اگر کر رہے ہیں تو آپ۔

حضرت علامہ عبداللطیف قریشی ہاشمی مخدوم تھے لیکن اپنے کام خود کرتے تھے۔ جدی اراضی کا وسیع رقبہ آپ کے پاس تھا۔ مزارعین کافی تعداد میں تھے لیکن اپنے مویشیوں کے لیے کچھ نہ کچھ چارے کا اہتمام اپنے دست مبارک سے بھی فرماتے۔ مکھڑ شریف بھی علم و عرفان کا مرکز تھا جس کے بانی حضرت خواجہ مولوی محمد علی ہاشمی رحمۃ اللہ علیہ خلیفہ حضرت پیر خواجہ محمد سلیمان تونسوی رحمۃ اللہ علیہ

تھے۔ آپ کے دور میں حضرت خواجہ مولوی محمد احمد الدین رَحْمَةُ اللهِ عَلَيْهِ وَعَرَفَانِ میں بہت بلند مقام رکھتے تھے۔ چند مرتبہ ایسا ہوا کہ کچھ لوگ کسی مسئلہ میں آپ کے پاس حاضر ہوئے تو آپ نے فرمایا: کہ مولوی عبداللطیف صاحب کے ہوتے ہوئے تم میرے پاس کیوں آئے ہو؟ اس سے آپ کے علمی مقام کا پتہ چلتا ہے۔ مجھے آپ کی صحبت میں رہنے کا وقت نہیں ملا۔ ایک پوسٹ کارڈ سے پتہ چلا کہ اجمیر شریف سے آپ کو عرس حضور خواجہ غریب نواز میں شرکت کا دعوت نامہ آیا کرتا تھا جس سے آپ کی سلسلہ چشتیہ بہشتیہ کے مرکز کے ساتھ روحانی اور طریقت کی وابستگی ثابت ہے۔ بظاہر اس خاندان نے رسمی پیری مریدی کا سلسلہ قائم نہ کیا تاہم اس خاندان کے بزرگ مردوزن لوگوں کی امیدوں اور دعاؤں کے مرکز رہے اور اب بھی ہیں۔ حضرت کا زیادہ وقت تلاوت قرآن کریم اور مطالعہ کتب میں گذرتا تھا۔ اسلاف کی طرح آپ بھی حکمت کرتے اور یونانی علاج کیا کرتے تھے۔ اس کے علاوہ اسلاف کسی نہ کسی ہنر کے ماہر ہوتے تھے۔ آپ بھی بان بٹائی کے ماہر تھے۔ نہایت باریک بان ہموار اور خوبصورت ہوتا تھا۔ اپنے گھر کی چار پائیاں اپنے بان سے تیار کرتے تھے۔

جمعہ المبارک عید کا دن ہے۔ مضافات سے زمیندار لوگ تیار ہو کر گاؤں میں آتے اور ان کی اکثریت حضرت کے آستانہ پر جمع ہو جاتی۔ وقت ہونے پر ایک جلوس کی صورت میں جامع مسجد روانہ ہوتے۔ آپ نہایت پیارے اور موخر انداز میں وعظ فرماتے۔ بہترین قاری تھے کہ نماز میں جب قرآن کی تلاوت فرماتے تو مقتدیوں پر وجد طاری ہو جاتا۔ مسائل فقہ پر عبور تھا۔ شریعت کے معاملے میں غیر متزلزل تھے۔ شرعی معاملات میں کسی کا لحاظ نہ فرماتے۔ کچھ لوگ دیوبندیت کا شکار ہوئے اور ایک مسجد میں انھوں نے مولوی رکھا؛ جس نے ایک میت کے جنازہ کے موقع پر کہا کہ مولوی صاحب اگر نماز جنازہ کے بعد دعائے مانگیں تو میں جنازہ میں شریک ہوں گا۔ آپ نے فرمایا کہ جنازہ کے بعد دعا ثابت ہے اور ہمارے بزرگ اسی پر عمل کرتے رہے، دعا مانگی جائے گی جس کی مرضی ہو آئے۔

عوام کی عقیدت کا یہ عالم تھا کہ عالمِ ضعیفی میں پیدل چلنا دشوار ہو گیا تو میں نے دیکھا کہ بڑے معزز زمیندار آپ کو کندھوں پر اٹھالے جا کر منبر شریف پر بٹھا دیتے۔ حافظہ کا یہ عالم تھا کہ ایک دفعہ مجھے کسی حوالے اور سند کی ضرورت پڑی؛ میں نے ذکر کیا تو فرمایا کہ ”تفسیر مدارک“ یا ”روح المعانی“ کے فلاں صفحہ پر دیکھو۔ اللہ اللہ اس پیرانہ سالی میں حافظہ کا یہ عالم۔ صاحبِ فراش ہو گئے لیکن انداز گفتگو اور تلفظ میں فرق نہ آیا۔ میں آپ سے مسلم شریف کی جلد اول لایا بس وہی میرے پاس آپ کی یادگار ہے۔

رات بہت کم سوتے اور نماز تہجد مسجد میں ہی جا کر ادا فرماتے۔ فجر ہونے تک ذکر اذکار میں مصروف رہتے اور نماز فجر کے بعد گھر تشریف لاتے اور چائے نوش فرماتے۔ گرمی ہو یا سردی دن کو کسی ضرور پیتے۔ سر پر ہمیشہ عمامہ باندھا کرتے، کبھی صرف ٹوپی کا استعمال نہ کیا۔ نظر کی کمزوری اور ان دنوں راستے اونچے نیچے تھے تو عصا ہمیشہ اپنے پاس رکھتے۔ باہر زمینوں کی طرف جاتے تو کپھاڑی اپنے پاس رکھتے۔ ہر طے والے سے اخلاقِ نبوی کا مظاہرہ کرتے۔ خوش طبع تھے کبھی کبھی مداح بھی فرماتے۔ میں نے کبھی آپ کو منہ کھول کر آواز سے ہنسنے نہیں دیکھا۔ مسکراتے تھے۔ کبھی کسی کو گالی یا برا بھلا کہتے ہوئے نہیں سنا۔ غصے میں بھی زیادہ خاموش رہتے۔ آپ کثیر الاولاد تھے۔ آپ کی اولاد میں پانچ دختران ہوئیں جن میں سے دو کا انتقال ہو چکا ہے اور تین یقیناً حیات ہیں۔ اولادِ مزینہ میں عبدالعزیز، عبدالقدوس اور عزیز الرحمن کم سنی میں ہی وصال فرمائے، جبکہ ایک فرزند عبدالحی حیات ہیں لیکن اپنے والدِ گرامی کی علمی و روحانی وراثت کا سلسلہ آگے نہ چلا سکے۔ کتبِ دینیہ کا بیش قیمت خزانہ خرد بردِ زمانہ کی نظر ہوا۔

وائے ناکامی متاع کارواں جاتا رہا

۸ دسمبر، ۱۹۸۸ء کو آپ نے داعیِ اجل کو لبیک کہا اور اپنے آقا کریم ﷺ کی زیارت کے لیے مرقد مبارک میں تشریف لے گئے۔ تلہ گنگ میں آپ کی مرقد مبارک ہے۔ اللہ آپ پر رحمتیں نازل فرمائے۔ آمین۔



مل کے مظہر سے نئے نعت کے مضمون سُنئے

(حسان العصر حافظ مظہر الدین مظہر)

حسین ساحرؒ

اُردو زبان میں نعت گوئی کا آغاز اُردو شاعری کے ساتھ ہی ہو گیا تھا۔ اردو کے شعرا نے عربی اور فارسی کی تقلید میں نعت گوئی کا آغاز تو کیا لیکن اس دور میں رسمی قسم کی نعت گوئی ہوا کرتی تھی۔ دور قدیم میں غلام امام شہیدی اور کرامت علی شہیدی ہی دو ایسے شعرا تھے جن کی بدولت اردو نعت گوئی کا معیار کسی قدر بلند ہوا۔ اُردو نعتیہ شاعری کا زریں دور تین ہم عصر شعرا محسن کا کوروی، امیر مینائی اور احمد رضا خان بریلوی سے عبارت ہے۔ ان تینوں میں محسن کا کوروی اور احمد رضا خان بریلوی تو صرف نعت گوئی تک ہی محدود رہے۔ البتہ امیر مینائی نے دیگر اصناف سخن میں بھی طبع آزمائی کی۔ انھی تینوں شعرا نے نعت کو تخلیقی شان سے ہمکنار کیا۔ فنی اعتبار سے محسن کا کوروی کا مرتبہ اپنے دیگر معاصرین سے بہت بلند ہے۔ علاوہ ازیں مولانا الطاف حسین حالی، مولانا ظفر علی خان، حمید صدیقی، بہزاد لکھنوی، حفیظ جالندھری کے اسمائے گرامی آسمان نعت کے تابندہ ستارے ہیں۔ قیام پاکستان کے بعد نعت نے حیرت انگیز طور پر ترقی کی منازل طے کیں۔ اس دور کے اہم شعرا میں مولانا ضیاء القادری بدایونی، مولانا ماہر القادری، محشر رسول نگری، عبدالعزیز خالد، حافظ لدھیانوی، عبدالکریم شمر، نعیم صدیقی، پیر نصیر الدین نصیر، حفیظ تاب، مظفر وارثی اور حافظ مظہر الدین مظہر کے نام نمایاں ہیں۔

لیکن ان تمام شعرا دربار رسالت میں حافظ مظہر الدین مظہر نمایاں قد و قامت کے

ساتھ کھڑے دکھائی دیتے ہیں۔ حافظ صاحب کی نعتوں سے مترشح ہے کہ ان کا دل جذبہ عشق رسول ﷺ سے لبریز ہے۔ رسول کی محبت ان کے رگ و پے میں جاری و ساری ہے۔ نعت گوئی

پرچل اسکالرز پبلک سکول۔ بہارہ کہو، اسلام آباد

☆

کے لیے باعثِ تسکینِ دل بھی ہے اور وجہِ انبساطِ روح بھی۔ ان کی مدوح و محبوب ہستی تو فخرِ موجودات اور باعثِ تخلیقِ کائنات ہے۔ ایسے محبوب کی تعریف و توصیف بلاشبہ عبادت کا درجہ رکھتی ہے:

نعت گوئی میرا محبوب عمل ہے مظہر
 یہ عبادت میرے گھر شام و سحر ہوتی ہے
 نہیں ہوں میں نیا کوئی ثنا گستر محمدؐ کا
 کہ ذکرِ شاہِ دین معمول تھا میرے اب و جد کا
 چلو کہ ہم بھی کبھی اکتسابِ نور کریں
 کہ ذکر ہوتا ہے مظہر کے گھر مدینے کا

حافظ صاحب کی شاعری کا بے ساختہ پن ان کا بنیادی وصف ہے۔ اُردو نعت گوئی کی تاریخ میں حافظ مظہر الدین مظہر کا نام اس لیے بھی ممتاز حیثیت کا حامل ہے کہ انھوں نے نعت گوئی کو غزل گوئی کا ہم پلہ بنانے میں اہم کردار ادا کیا۔ ان کا نعتیہ اسلوب اعلیٰ درجے کے حسنِ تغزل سے ہم آہنگ ہے۔ ان کی نعت ادبیت اور عقیدت کے حسین رنگوں سے مزین ہے۔ غزل کی ایمائیت اور غزل کا رچاؤ ان کی نعتوں میں تمام تر تخلیقی توانائیوں کے ساتھ جلوہ گر ہے۔ جس کا دعویٰ وہ خود بھی کرتے ہیں:

رنگِ غزل بھی ہے میرے اس رنگِ نعت میں
 محدود ہے جمالِ شہِ بحرِ ویر کہاں
 مل کے مظہر سے نئے نعت کے مضمون سنے
 دور رہ کر ہمیں اندازہ طوفان نہ تھا

ہر بڑا شاعر اپنے سے پہلے کے زمانے کے بڑے شعرا سے اثر لیتا ہے جو اس کے وسعت مطالعہ کی دلیل ہے۔ حافظ صاحب نے نہ صرف فارسی میں طبع آزمائی کی بل کہ فارسی کے قدیم ادب کے اثرات بھی واضح طور سے ان کے کلام میں مشاہدہ کیے جاسکتے ہیں۔ وہ فارسی ادب کے جن قدیم اساتذہ سے متاثر تھے انہیں جا بجا خراجِ تحسین پیش کرتے نظر آتے ہیں:

ترے عشق کا کرشمہ، ترے حسن کی کرامت
 تپش و گدازِ روئی، اثرِ کلامِ رازی
 تری عظمتوں کے قرباں، ترے در سے مانگتا ہوں
 دلِ سعدی و نظامی، دلِ روئی و سنائی

حافظ مظہر الدین مظہر کے فضل و کمال، علم و ہنر اور حلقہٴ اثر سے انکار ناممکن ہے۔ ان کا شمار ان چند شعرا میں ہوتا ہے جنہوں نے نعت گوئی کو شاعری کی دوسری اصناف سے زیادہ معزز اور ایک مؤثر تحریک بنایا۔ ان کی نعتوں کی گونج مذہبی محفلوں، میلاد کی تقریبات، مساجد، سماجی اجتماعات، یہاں تک کہ ہر گلی ہر کوچے میں سنی جاسکتی ہے۔ اُردو نعت گوئی میں یہ قبولِ عام اور فضیلت چند ہی شعرا کے حصے میں آئی؛ جن میں حافظ مظہر الدین مظہر کا نام ایک درخشاں ستارے کی مانند جگمگا رہا ہے۔ ان کی شاعری میں جمالِ فن بھی ہے اور جذبہٴ احساس کی لطافت بھی ہے جو قاری کو وجدانی لمحوں سے آشنا کرتے ہیں۔ ان کی چند مشہور نعتوں کے اشعار ملاحظہ ہوں:

بنے ہیں دونوں جہاں شاہِ دوسرا کے لیے
 سچی ہے محفلِ کونینِ مصطفیٰ کے لیے
 ہمیشہ مدحتِ خیرِ الانام میں گزرے
 دعا ہے عمرِ درود و سلام میں گزرے

ہے زمیں خاموش، چپ ہے آسماں، آہستہ چل
 روبرو ہے روضہ شاہِ جہاں آہستہ چل
 وصف کیا مجھ سے بیاں ہو شہِ ذیثاں تیرا
 خود خداوندِ دو عالم ہے ثنا خواں تیرا

ان کی نعتوں کا ایک ایک لفظ، ایک ایک مصرع اور ایک ایک شعر عشقِ رسولؐ میں
 رقصاں دکھائی دیتا ہے۔ الفاظِ گنجینہٴ معنی کا طلسم، مصرعے کی دستی میں ڈوبے ہوئے، اور اشعار
 سرشاری و وجد آفرینی کا منبع ہیں۔ یہ ہے حافظِ مظہر کی نعت جس میں کیفیاتِ روحانی اور مقامات
 وجدانی کے طرفہ امکانات دکھائی دیتے ہیں اور انھیں ایک منفرد نعت گو بناتے ہیں۔ ان کے کلام کی
 سادگی اور اثر آفرینی میں قہیمِ عشقِ مصطفیٰ ﷺ کا ایک جہاں آباد دکھائی دیتا ہے:

بے وضو عشق کے مذہب میں عبادت ہے حرام
 ایک دن آئیں گے سرکارِ قضا سے پہلے
 نہ ہوگی تا قیامت ختم میری روح کی مستی
 کیا ہے طواف میں نے سیدِ ذیثاں کے مرقد کا
 چوموں گا ہر اک راہِ مدینہ کو نظر سے
 شاید کہ وہ گزرے ہوں اسی راہِ گزر سے
 یہ تو طیبہ کی محبت کا اثر ہے ورنہ
 کون روتا ہے لپٹ کر در و دیوار کے ساتھ

حافظ مظہر الدین مظہر کی نعت گوئی کی ایک بڑی پہچان یہ ہے کہ آقائے نامدار کے
 وسیلے سے رب ذوالجلال کی بارگاہ میں سوال کرنے اور مانگنے کا قرینہ سکھاتی ہے۔ اور درسِ دینی

ہے کہ بتان وہم وگماں کو چھوڑ کر ہمہ وقت حسن محبوب حق میں لاپتہ ہونے اور بحر عشق کی تہہ میں اترنے سے ہی گوہر آب دار اور معنی نایاب ہاتھ آتے ہیں:

جب لیا نام نبیؐ میں نے دُعا سے پہلے
 مری آواز وہاں بچھی صبا سے پہلے
 کر نہ منزل کی طلب ، راہنما سے پہلے
 ذکرِ محبوب سنا ذکرِ خدا سے پہلے
 حق سے کرتا ہوں دُعا پڑھ کے محمدؐ پہ درود
 یہ وسیلہ بھی ضروری ہے دُعا سے پہلے

عشق رسولؐ نہ صرف ایک جذباتی کیفیت ہے بلکہ تخیل کی بے ساختگی، مئے محبت کی مستی، عشق کی سلطانی، اوس کے قطروں کی ٹھنڈک، فکر و نظر کی واردات، کیف و مستی میں ڈوبا ہوا نعرہٴ مستانہ، دیوانگی و فرزاگی اور بے خودی کا امتزاج ہے۔ جس کا صلہ یا انعام سوز و گداز، شدت احساس اور پاکیزگی جذبات، لفظوں کی روانی اور ہنر کی فراوانی ہے۔ بلاشبہ حافظ صاحب کی نعت ان تمام اوصاف معنوی سے مزین ہے جو اپنے پڑھنے یا سننے والوں کو عشق رسولؐ سے سرشار کرتی ہے:

جبریلؑ بھی خادم ہے اسی بابِ کرم کا
 جبریلؑ کو توقیر ملی ہے اسی در سے
 جدائی میں بھی کب دل کا تعلق ٹوٹ سکتا ہے
 سگانِ کوائے شہ سے ہے مرایا رانہ برسوں سے
 آج مظہر سے سرِ راہ ملاقات ہوئی
 آج ہم نے بھی سگِ کوائے مدینہ دیکھا
 حضوری میں تو لب تک بھی نہ ہلنے پائیں گے مظہر

کرم خواجہ کا ہوگا اور طلب سے بیش تر ہوگا
حافظ مظہر الدین مظہر کے نعتیہ مجموعے ”جلوہ گاہ“ کو سفر نامہ حجاز سے بھی موسوم کیا جاتا ہے۔
جس میں انھوں نے اپنے سفر حجاز کا احوال بہت احسن انداز میں بیان کیا ہے۔ انھوں نے اس سفر مقدس
کے دوران میں اپنی جذباتی کیفیات اور احساسات کو اشعار کے پیرائے میں اس طرح ڈھالا ہے کہ سفر کا
تمام منظر قاری کی نظروں کے سامنے آ جاتا ہے اور وہ خود کو حافظ صاحب کا ہم راہی تصور کرنے لگتا ہے:

کیا مستی و کیف کا سماں تھا
جب میں رہ طیبہ میں رواں تھا
وہ حاصلِ عمر بے خودی ہیں
اس رہ میں جو لذتیں ملی ہیں
یہ دیوار و در شہر خیر الوری کے
نشانات رب غفور اللہ اللہ
اللہ اللہ یہ ہم سوختہ جانوں کا نصیب
کہ ترے سایہ دیوار تک آ پہنچے ہیں

صوفی صافی دل ہونے کے باعث والخانہ پن ان کی نعتوں سے جھلکتا ہے۔ ان کی شاعری
میں حجر مدینہ سے پیدا ہونے والی تڑپ ہے۔ انھوں نے ایک مہجور مدینہ کی دلی کیفیات کو بڑے موثر انداز
میں شعری جامہ پہنایا ہے۔ ان کی زبان سادہ اور تصنع سے پاک ہے۔ اس لیے ان کی سرشاری جذبیوں کی
زبان بن گئی۔ دراصل حافظ صاحب کے الفاظ میں جذبے کی صداقت، شدت، گہرائی اور رچاؤ ہے وہ
عشق رسول اور مدحت رسول کے سب سے ہے اور یہ رشتہ اتنا مضبوط ہے کہ ان کی نعتوں نے تشنگانِ محبت
کو اپنا گردیدہ بنا رکھا ہے۔

☆☆☆☆☆

پروفیسر محمد انور بابر ☆

بِسْمِ اللّٰهِ الرَّحْمٰنِ الرَّحِیْمِ

حمد شریف:

لائق حمد وثنا اللہ عزوجل کی ذات والا صفات ہے جس کی ذات اور صفات میں کوئی شریک نہیں۔ اگر کوئی اس کا شریک ہوتا تو اس کے بھی رسول آتے۔ اس کی سلطنت و حکومت کے بھی آثار دکھائی دیتے۔ اس کے افعال بھی ظاہر ہوتے، مگر نہیں وہ اللہ تو آپ ہی ہے جیسا کہ خود اس نے اپنے بارے میں فرمادیا ہے، اس کی حکومت میں کوئی شامل نہیں۔ ہمیشہ سے ہے، ہمیشہ رہے گا۔ وحدت و یکتائی اس ذات بے ہمتا کو زیبا ہے۔ ہمیشہ سے ہے، ہمیشہ رہے گا۔ سب سے اول ہے مگر خود اس کی ابتدا نہیں۔ سب سے آخر میں ہے مگر خود اس کی کوئی انتہا نہیں۔ اس کی شان اس سے کہیں بلند ہے کہ قلب کے تصور اور بصر کے ادراک پر اس کی ربوبیت موقوف ہو۔ کائنات کا ذرہ ذرہ اس کے جمال اور جلال کا مظہر ہے۔ ہر شے میں وہی ایک جلوہ گر

ہے:

تُو حقیقت میں تو افسانے میں کون؟

تُو ہے کتب میں تو مے خانے میں کون؟

تُو ہے بستی میں تو ویرانے میں کون؟

تُو ہے کعبے میں تو بت خانے میں کون؟

دے رہا ہے دستک دل پر کون ہے

آپ اندر ہیں تو باہر کون ہے؟

☆ ایسوی ایٹ پروفیسر (ر)، پوسٹ گریجویٹ کالج، کلی مروت

صد ہا درود و سلام ہوں حضور سرور کونین صلی اللہ علیہ وسلم پر جو باعثِ تخلیق کائناتِ عالمین ہیں۔ اللہ عزوجل نے اپنی اطاعت کو آپ صلی اللہ علیہ وسلم کی اطاعت سے مشروط رکھا ہے۔ قرآن مجید فرقانِ حمید میں بائیس (۲۲) مقامات پر اللہ اور اس کے رسول صلی اللہ علیہ وسلم کی اطاعت اور بیس (۲۰) مقامات پر صرف اپنے رسول اعظم صلی اللہ علیہ وسلم کی اطاعت کا حکم دیا ہے اور باقی پورے کلام پاک میں کہیں بھی ایک آیت ایسی نہیں جس میں صرف اللہ تعالیٰ ہی کی اطاعت کا حکم ہو۔ یہ اس لیے کہ آپ کی ذات سے واسطہ اور وسیلے کا سلسلہ برقرار ہے۔

آپ علیہ السلام کی شان و منزلت میں آپ کی محبوب لختِ جگر خاتونِ جنت سیدہ فاطمہ زہرہ بتول سلام اللہ علیہا فرماتی ہیں:

یا خاتم الرسل المبارک صلوٰۃ

صلی علیک منزل القرآن

”یا خاتمِ رسولاں صلی اللہ علیہ وسلم! آپ برکت و سعادت کی جوئے فیض ہیں۔ آپ پر تو قرآن نازل کرنے والے نے بھی درود بھیجا ہے۔“

آٹھ ذیقعد ۱۴۱۵ھ کی اُس رات پر سحر کی لاکھوں تابانیاں قربان ہو جائیں جب حرمِ نبوی صلی اللہ علیہ وسلم میں عشاء کی ادا نیگی کے لیے میں نمازِ عشق ادا کرنے جنتِ البقیع کی طرف سے بابِ جبرئیل کے پہلو میں آیا اور گنبدِ خضریٰ کو پہلی بار دیکھا اور پھر دیکھتے دیکھتے دیکھتا ہی چلا گیا:

نگاہیں سیر ہوتی ہی نہیں ہیں

انھیں اُور اگر سو بار دیکھو

ستارے روضہ اطہر کی ضیا پاشیوں کی تاب نہ لاتے ہوئے روپوش ہو گئے تھے اور نویں ذیقعد کے چاند کی کرنیں نور کی خیرات لینے کے لیے سرچشمہ انوار کے سبز گنبد کے بوسے لے رہی

تھیں اور پھر ایک رات امر ازب عقد کی آئی جب بعد از نماز عشاء آخری سلام کے لیے مواجہ شریف کے سامنے حاضر ہوا اور نالہ فراق عرض کیا اور حضور سرور کونین صلی اللہ علیہ وسلم سے واپسی کی اجازت طلب کی:

لیتے رخصت ہیں، جدائی کی گھڑی آ پہنچی
جاتے ہیں آپ کے مہمان مدینے والے
آپ کے کوچہ و بازار سے رخصت ہو کر
ہم مسافر ہیں پریشان مدینے والے

حضور سرور کونین سے واپسی کی اجازت طلب کی اور باب بقیع کی راہ سے آقا و مولا کے روضہ اطہر کو آخری بار دیکھا اور دیکھتا ہوا لٹے پاؤں پشت کے بل چلتا رہا، یہاں تک کہ روضہ انور نگاہوں سے اوجھل ہو گیا۔۔۔ آنکھوں کے سامنے اندھیرا چھانے لگا۔۔۔ دل کی دھڑکن تیز سے تیز تر ہونے لگی۔۔۔ اور سوچنے لگا۔ آہ! میری یہ آنکھیں گنبدِ خضریٰ کو پھر نہ دیکھ سکیں گی۔ کیا یہ محبوب کے حسن و جمال کا آخری دیدار تھا؟ دل کو تسلی دی۔ نہیں گھبراؤ نہیں۔ ابھی تو دور تو نہیں گیا۔ سبز گنبد چند قدم کے فاصلے پر ساتھ ہی تو ہے۔ چنانچہ ایک جھلک پھر دیکھنے ”عرشِ معلیٰ“ کے پہلو میں آیا اور صاحبِ عرشِ مقیم کی زیارت سے مشرف ہوا اور پھر دیدار کرتے کرتے دائیں مڑا تو ایک بار پھر گنبدِ خضریٰ نظروں سے روپوش ہو گیا۔ قیام گاہ کی طرف جانے لگا تو قدم بھاری ہوتے گئے اور پھر زک گئے۔ وارداتِ دل ناقابلِ بیان ہے اور ایک بار پھر محبوب و دو عالم صلی اللہ علیہ وسلم کے دیدار کے لیے روضہ اقدس کے سامنے آیا اور پھر جدا ہوا۔ کیسے جدا ہوا، کیوں جدا ہوا، اور ایسا جدا ہوا کہ پھر دیدار نہ ہو سکا۔ مگر دل کو تسلی ہے۔ روح کو قرار ہے کہ جدائی کے اس سلسلہ کے تار کا ایک سرا گنبدِ خضریٰ سے چند قدم کے فاصلے سے بندھا ہوا ہے اور ہنوز نہیں ٹوٹا۔ یہی نانا تو مجھے قرب دوست کا احساس دلاتا ہے اور دوست سے جدا نہیں ہونے دیتا۔

حرم نبوی صلی اللہ علیہ وسلم کے علاوہ ایک اور نظارہ بھی ہے جس کی کیفیت میں ہنوز کھویا

ہوا ہوں اور وہ نگارہ حرم کعبہ کا ہے۔ وہ ڈی قعد کی چھٹی تاریخ تھی جب کہ وہ صفا اور مردہ سے ہوتے ہوئے باب سلام کے راستے سے پہلی بار حرم شریف میں حاضر ہوا تھا اور بیت اللہ شریف کا پہلا دیدار کیا تھا اور غلاف کعبہ کا بوسہ لیا تھا:

اس پردہ میں پوشیدہ لیلائے دو عالم ہے

بے وجہ نہیں بیدم کعبہ کی سیاہ پوشی

کعبہ..... تیری عظمت کو سلام کہ تو مراد مصطفیٰ صلی اللہ علیہ وسلم ہے۔

کعبہ..... تیری رفعت پر سلام کہ امام الناس حضرت ابراہیم علیہ السلام کے قدم مبارک سے تجھے شرف باریابی بخشا۔

کعبہ..... تیری سطوت کو سلام کہ صفا، مروہ تیرے سامنے سرنگوں ہیں اور ان کے سینے اماں حاجرہ سلام اللہ علیہا کے قدموں کی برکتوں سے فیض یاب ہیں۔

کعبہ..... تیری طہارت پر سلام کہ تو پائے اسلعل علیہ السلام کے چشمہ زم زم سے سیراب ہے۔

کعبہ..... تیرے تقدس کو سلام کہ رب مصطفیٰ صلی اللہ علیہ وسلم نے تجھے اپنا گھر ”بیت اللہ“ قرار دیا۔

اے گنبدِ خضریٰ کے دیوانو!

اے بیت اللہ کے پروانو!

آؤ، تھوڑی دیر کے لیے میرے ہم سفر، میرے ہم راز بن جاؤ تاکہ ہم سب مل کر دیدار

حرمین شریفین سے چشمِ پرہم کو ٹھنڈک پہنچائیں اور بے قرار دلوں کو اطمینان کی دولتِ نایاب سے ہم کنار کر دیں۔

ترس رہی ہیں تری دید کو جو مدت سے

وہ بے قرار نگاہیں سلام کہتی ہیں

زائر مدینہ منورہ

من کی بستی کو بسائے سبز گنبد کی بہار
 کشتِ جاں، مہکاتی جائے سبز گنبد کی بہار
 ہر طرف انوار ہیں، روشن درودیوار ہیں
 مہرومہ کو جگگائے سبز گنبد کی بہار
 روضہ شاہِ اُم کے سامنے ہے چاند ماند
 ٹور تاروں کا بڑھائے سبز گنبد کی بہار
 زندگانی کی بہاریں اس کے پرتو پر نثار
 مانگ ہستی کی سجائے سبز گنبد کی بہار
 ہجر کے حالات بدلے، وصل کے لمحات میں
 جلوۂ جاناں دکھائے سبز گنبد کی بہار
 یارسول اللہ! تیرے دربارِ گوہر بار میں
 سب کو سینے سے لگائے سبز گنبد کی بہار
 میری آنکھیں دیکھتی ہیں روضہ انور ہنوز
 قلب و جاں میں رچتی جائے سبز گنبد کی بہار
 وصل کی گھڑیاں ہیں پوری، ہجر کے آثار میں
 ہر گھڑی اب تو زلّائے سبز گنبد کی بہار
 سکندِ خضریٰ کے سائے میں میسر ہے قرار
 ہم نہ ہوں گے تا ابد انور رہے گی یہ بہار

اے اللہ! میں حاضر ہوں:

پتہ نہیں قبولیت کی وہ کون سی مبارک ساعت تھی کہ ادھر میں نے جازِ مقدس میں حاضری

کی تنہا کی، اُدھر انوار لکرمبین کی برسات ہوگئی اور بارگاہِ ربوبیت میں ”حضورؐ“ کی مہر ثبت ہوگئی:

کبھی تو بارشِ رحمتِ ادھر بھی آ برے
 کہ میں بھی باندھ کے زنجِ سفر چلوں گھر سے
 طوافِ حسرتیں کرتی ہیں تیرے کوچہ کا
 قریب کر دے بہت دُور ہوں ترے در سے

مارچ کی ایک ڈھلتی دوپہر کو کالج سے گھر آیا تو دیا رحمت میں بلاوے کا مژدہ ملا۔ اس دن کی ڈاک میں وزارتِ مذہبی امور اسلام آباد کی طرف سے بھی میرے نام کا ایک کمپیوٹرائزڈ کارڈ شامل تھا، جس کی تفصیل درج ذیل ہے:

”محترم۔ السلام علیکم۔ آپ کو سفر حج مبارک ہو۔ اس خط کی پشت پر آپ کے سفر کی روانگی کا پروگرام درج ہے۔ آپ کو تاکید کی جاتی ہے کہ اس کے مطابق مقررہ تاریخ کو صبح ۹ بجے سے شام چار بجے تک بیت الحجاج بوائے سکاؤٹ ہیڈ کوارٹر حیات آباد (پشاور) پہنچ کر متعلقہ عملہ سے رجوع کریں۔ ورنہ آپ کی نشست منسوخ کر دی جائے گی۔ جو آپ دوبارہ نشست خالی کی صورت میں حاصل کر سکیں گے۔ مزید برآں دوبارہ نشست مختص کرانے کے لیے آپ کو بچپس (۲۵) سے پچاس (۵۰) فیصد اضافی کرایہ دینا پڑے گا۔ ”بصورتِ گروپ“ آپ کی رہائش و ٹرانسپورٹ کے لیے منہما شدہ رقم ضائع ہو جائے گی۔ والسلام۔

آپ کا مخلص

مبارک نامہ کی پشت پر ذیلی تفصیلات دی گئی تھیں:

پاسپورٹ/ درخواست نمبر: 51885803

پرواز نمبر، جہاز نمبر: PKI-427

بیت الحجاج پشاور پہنچنے کی تاریخ: 05-04-1995

پشاور سے جدہ کے لیے روانگی: 07-04-095

اس بابرکت سفر میں میری والدہ محترمہ بھی میرے ہمراہ تھیں۔ ان کو اسی قسم کا مکتوب وصول ہوا۔

اس سے قبل بھی ہم کو 15 فروری 1995ء کو حج کی منظوری کا اطلاع نامہ ملا تھا۔ جس میں گروپ نمبر کے علاوہ گروپ کے ارکان کی تعداد 34 اور گروپ لیڈر حاجی محمد زمان فروٹ مرچنٹ ساکن لکی مروت سے مطلع کیا گیا تھا۔ چنانچہ ہم نے حج مبارک کا داخلہ الائیڈ بینک لکی مروت برانچ میں مبلغ -/298,53 روپے فی کس کے حساب سے ادا کیا۔

بہر حال کالج سے واپسی پر حرمین شریفین میں حاضری کے اس مبارک والا نامہ کی موصولی سے جو کیفیت ہوئی، ناقابل بیان ہے۔ نگاہوں کے سامنے کعبہ معظمہ اور گنبد خضرا کے اُجالے پھیلنے لگے اور اتنے پھیلے کہ لمحوں میں صدیوں کے فاصلے طے کر گیا:

نظر میں سبز گنبد کے اُجالے
ستارے ہیں، قمر ہے اور میں ہوں

سامنے گنبد خضریٰ تھا اور میں۔ اللہ اللہ! ایک رُوسیاہ بیت العروس کا سیاہ پردہ تھامے لیلائے دو عالم کے حضور حاضر تھا۔

کردے اپنا حنیف

دل کا بھی، دل پھیر اُن ذاتا

منہ وِل کعبہ شریف

”رب ارنی“ کے ترانے کی حاجت نہ تھی۔ بس ایک ہی حسرت میں ”اللہ کے گھر“ میں

رسائی ہوگئی اور زبان سے یہ نغمہ بے نزاں غیر شعوری طور پر گونجنے لگا:

لیک اللهم لیک

میں حاضر ہوں۔ اے اللہ! میں حاضر ہوں۔

وزارت مذہبی امور سے لیٹر کیا آیا، مجھے میرے دل کے سوال کا جواب مل گیا:

سکوں ملے گا تبھی جب مدینے جاؤں گا

سوال یہ ہے کہ میں کب مدینے جاؤں گا؟

مبارک نامہ کو بار بار دیکھتا، ایک ہی سطر پر نگاہیں مرکوز ہو کر رہ جاتیں: مدینہ منورہ

، رواںگی ۹ اپریل اتوار ۱۹۹۵ء۔ اور میں سوچنے لگتا:

کہاں انور کہاں باب منور

کرم آثار در ہے اور میں ہوں

زہے نصیب! کہاں میں اور کہاں سرکار ابد قرار صلی اللہ علیہ وآلہ وسلم کا دربار گوہر بار۔

کہاں میں اور کہاں دیار مدینہ کی گلیاں، کہاں میں اور کہاں ریاض الجنۃ اور جنت البقیع۔ کہاں میں

اور کہاں سبز گنبد کے نظارے، کہاں ناچیز خاک اور کہاں خاکِ شفاۓ مدینہ، کہاں زمیں کی

بلندی؟..... خاک راجہ نسبت بر عالم پاک

میں کہاں اور کہاں آپ کے کوچے کی بہار

اپنی قسمت پہ ہوں حیران مدینے والے

لیکن اُس رحمت بے کنار سے تو کچھ بعید نہیں۔ اُس ذات بے ہمتا کی کرم گستری و

شانِ کریمی کے کیا کہنے جو،

مور بے مایہ کو ہمدوش سلیمان کردے

جوں جوں رواںگی کے دن قریب آتے گئے، بے قراری بڑھتی گئی۔ بے قراری کو قرار

آشنا کرنے کے لیے قلبی کیفیات کا اظہار اشعار میں ہونے لگا۔ یہ عقیدت نامہ پروفیسر افتخار احمد

چشتی سلیمانی صاحب مدیر اعلیٰ ماہنامہ ”روحانی پیغام“ فیصل آباد کو بھجوایا۔ انھوں نے مذکورہ منظوم

محسوسات کو اپنے ماہنامہ میں ذیلی تعارفی نوٹ کے ساتھ شائع فرمایا۔

”ہمارے مکرم پیر بھائی اور ادارہ روحانی پیغام کے رکن پروفیسر محمد انور باہر صاحب راج

”اے اللہ! ہم تجھ سے اس سفر میں نیکی اور پرہیزگاری کا سوال کرتے ہیں۔ جن سے آپ راضی ہوں۔ اے اللہ! ہمارے اس سفر کو ہم پر آسان فرمادے اور اس کا راستہ جلد طے کرادے۔ اے اللہ! تو ہی ہمارا رفیق سفر ہے اور تو ہی ہمارے گھر والوں کی خبر گیری کرنے والا ہے۔ اے اللہ! میں سفر کی تکلیفوں سے اور واپسی کی پریشانیوں سے اور نفع کے بعد نقصان سے اور مظلوم کی بددعا سے اور اہل و عیال اور مال و دولت کی بری حالت دیکھنے سے تیری پناہ چاہتا ہوں“

بچوں سے پیار کیا۔ محلہ بھر کی خواتین ملنے کے لیے آئی تھی۔ روانہ ہوتے ہی وہ والدہ سے گلے ملنے لگیں اور رونے لگیں۔ میں نے سب کو تسلی دی کہ یہ موقع رونے زلانے کا نہیں، حق تعالیٰ ایسی مبارک گھڑیاں ہر کسی کو نصیب کرے۔ گھر کی دہلیز پر گھر والوں کو آخری نظر دیکھا اور دل سے دعا نکلی:

”اَسْتَوْبِعُكُمُ اللّٰهُ الَّذِي لَا يَفِيعُ وَذَا نِعْمَةٍ“

گھر والو! میں تمہیں اللہ کے سپرد کر چلا ہوں جو اپنی امانتوں کو ضائع نہیں کرتا۔ کوچ آئی اور والدہ کو دیگر حج پر جانے والی خواتین کے ہمراہ گروپ لیڈر کے مکان پر لے چلی اور میں عزیز و اقارب کے جھرمٹ میں مجوزہ مقام کی طرف روانہ ہوا۔

عاشق کا قافلہ ہے ذرا دھوم سے نکلے

پانچ سالہ بلال میری انگلی تھامے، محمد اکبر، عابد حسین، عرفان احمد، بھائی محمد رستم، رئیس خان اور گل نیاز، دیگر دوست، احباب کی ہمراہی میں چلتے گئے۔ دیگر ملنے والے لوگ بھی قافلہ حجاز میں شامل ہوتے گئے:

لوگ ساتھ آتے گئے اور کارواں بڑھتا گیا

اور مجھے خیال آیا کہ آج اسی دعا کو شرف قبولیت بخشا گیا جو ایک عرصہ سے در زبان اور وظیفہ دل ہوا کرتی۔

شع کی صورت جلیں داغ سحر
 ہجر میں بے چین ہوں شام و سحر
 آرزو آتور ہے کہ در پیش ہو
 کئی مروت سے مدینے کا سفر

ریلوے لائن کے قریب زمان ہاؤس پہنچے۔ جی ٹی ایس (G.T.S) کی بس پشاور
 جانے کے لیے لپ سڑک تیار کھڑی تھی۔ دیگر عازمین حج بھی پہنچ رہے تھے۔ استقبال کرنے
 والوں کا ہجوم بڑھتا گیا۔ نوٹوں کے ہار اور پھولوں کے گجرے لٹائے جانے لگے۔ قطار در قطار لوگ
 نمبر وار گلے مل کر الوداع کہنے لگے:

تکلف برطرف سرکار عالی
 گلے ملنے کا موسم آ گیا ہے

میں نے رخصت کرنے والوں کے چہروں پر ایسی ترستی ہوئی بھوری چمک دیکھی جو
 صدیوں کی نا آسودہ حسرتوں سے پیدا ہوتی ہے۔ ملاقاتیوں کی ارمان بھری آنکھیں وہ التجا کر رہی
 تھیں جب ایسے مواقع پر ہماری چشم ہائے ہر نم کہا کرتی تھیں:

صد مرحبا اے عالم لاہوت کے طائر
 اے زاہر مکہ! اے مدینہ کے مسافر
 اُس خاک کو اک بوسہ ہماری بھی طرف سے
 جس خاک کا ہر ذرہ ہوا رشکِ جواہر

اللہ کے مہمان:

حضور مقبول کریم صلی اللہ علیہ وآلہ وسلم ارشاد فرماتے ہیں کہ حج اور عمرہ کرنے والے
 اللہ کے مہمان ہیں۔ جو کچھ وہ مانگتے ہیں، ان کو عطا ہوتا ہے اور جو کچھ وہ خرچ کرتے ہیں تو وہ
 (اللہ) انھیں ایک ایک درہم کے دس دس لاکھ عطا کرتا ہے۔ (نبیہتی شریف)

مردی ہے کہ جب حاجی اپنے گھر سے نکلتا ہے تو خدا کی پناہ میں رہتا ہے۔ اگر ادائے حج سے قبل انتقال کر جاتا ہے تو بھی اس کا اجر خدا کے ذمہ ہے اور اگر باقی رہتا ہے یہاں تک کہ حج ادا کر لیتا ہے تو اس کے سارے اگلے پچھلے گناہ بخش دیے جاتے ہیں۔

ارادہ حج کے درجات:

حدیث مبارکہ میں وارد ہے کہ جو شخص حج کرنے کے ارادے سے اپنے گھر سے نکلتا ہے تو یوں گناہوں سے پاک ہو جاتا ہے؛ جیسے آج ہی اپنے ماں کے پیٹ سے پیدا ہوا ہو اور جب تک گھر واپس نہ آجائے اس کے لیے ہر قدم کے عوض میں ستر برس کی عبادت کا ثواب ہے اور واپسی پر چالیس روز تک اس کی دعا قبول ہوتی ہے اور چار سو آدمیوں کی شفاعت اس کے گھر والوں میں سے مقبول ہوگی۔ (نزہت المجالس، جلد اول، ص ۱۴۲)

عازمِ طیبہ کی روانگی پر:

اللہ اللہ! منزلِ طیبہ کے مسافر کی کیا شان ہے؟ حق تعالیٰ نے لوگوں کے دلوں میں ان کی منزلت و رغبت پیدا کر دی ہے کہ ایک عالم جوق در جوق ان پر ٹوٹا پڑتا ہے۔ انسان تو انسان ہے، مدنی سلطان صلی اللہ علیہ وسلم کے ان مہمانوں پر تو فرشتوں کو بھی رشک آتا ہے:

حاجیوں کا آج ساحل پر سفینہ آ گیا
 دل مچلتا ہے تصور میں مدینہ آ گیا
 قافلوں میں مل کے جب مدنی کے مہماں چل پڑے
 رشک سے جبریل کو اس دم پسینہ آ گیا
 صد مبارک ہو در حق تک رسائی ہو گئی
 جس سے پہنچے راہی منزل تک وہ زینہ آ گیا
 حجرِ اسود سے لپٹ کر حاجی ہیں گریہ کنناں
 موسمِ برسات، اشکوں کا مہینہ آ گیا

سکندِ محضری، صفا، مروہ، منی، صلے علی
 آب زم زم کا لبوں پر جام و مینا آگیا
 مہرومہ سے بھی فزوں رتبہ حلیمہ ہے ترا
 تیری گودی میں اجالوں کا خزینہ آگیا
 منہ کے بل گر کر بتوں نے قل ھو اللہ کہہ دیا
 جب حرم میں معرفت کا آگینہ آگیا

بہر حال لکی مروت سے شہر و مضافات کے لوگوں نے اللہ کے ان مہمانوں کو اشک بار
 آنکھوں سے الوداع کیا:

اک آگ سی دل پکھلاتی ہے جب لوگ مدینے جاتے ہیں
 اشکوں کی جھڑی لگ جاتی ہے جو لوگ مدینے جاتے ہیں

حاجی کمپ میں مصروفیات:

”بیت الحج“ واقع برائے سکاؤٹس ہیڈ کوارٹر حیات آباد، پشاور کی بالائی منزل پر
 حجاج کرام کے لیے قیام کے انتظامات کیے گئے تھے۔ لمبی لمبی سڑکیں، ہال نما کمرے، سامنے
 برآمدے، غلام گردش، دو منزلہ عمارت، بستری ترتیب سے بچھا دیے گئے۔ ہم بھی برآمدہ کے ایک
 حصہ میں فروکش ہو گئے۔ اسی دن بینک سے رقم (برائے اخراجات) امریکی ڈالر ٹریولر چیک کی
 صورت میں ملی۔ کاش یہ رقم سعودی ریال میں دی گئی ہوتی۔ حج کا مبارک سفر، اور آغاز ہی میں
 امریکی ڈالررز؟ فرمودہ اقبال ذہن کے کسی درتپے سے سنائی دینے لگا:

مثال ماہ دمکتا تھا جن کا داغ وجود
 خرید لی ہے فرنگی نے وہ مسلمانی

الائیڈ بینک کی طرف سے حج بیک اور وائر بائٹل (پانی کی بوتل) کے گفٹ بھی موصول

ہوئے۔ تریپن ہزار روپے فی کس کے حساب سے جمع کی گئی رقوم میں ذیلی اخراجات منہا کیے گئے:

- ۱۔ معلم فیس ۲۹۴ ریال
- ۲۔ کرایہ خیمہ منی عرفات ۱۵۰ ریال
- ۳۔ کرایہ مکان مکہ مکرمہ ۱۲۹۰ ریال
- ۴۔ کرایہ مکان مدینہ منورہ ۲۰۶ ریال
- ۵۔ کرایہ بس جدہ تا مکہ تا مدینہ تا واپسی ۱۵۰ ریال
- ۶۔ کرایہ بس منی، عرفات اور واپسی ۱۵۰
- ۷۔ بینک کمیشن ۲۱ ریال
- ۸۔ سعودی ریال کیش ۲۶ ریال
- ۹۔ امریکی ڈالر ٹریپولر چیک ۵۶۰ ریال

انتظار کی گھڑیاں:

شب انتظار حاجی کمپ میں گزاری۔ اگلے روز (۱۹۹۵-۴-۶) سارا دن وہیں قیام رہا اور پرسوں (۱۹۹۵-۵-۷) کو صبح چار بجے جدہ کے لیے فلائٹ (Flight) تھی۔ میں دن گزارنے پشاور کے نواح میں واقع دارمکنی نامی موضع میں چلا گیا جہاں میرے چچا غلام حسین بمعہ اہل و عیال رہائش پذیر تھے۔ وہاں خوب خاطر مدارت ہوئی۔ اہل محلہ ملنے کے لیے آئے۔ عصر کو حاجی کمپ آیا تو پتہ چلا کہ میری والدہ محترمہ بھی دیگر خواتین کے ہمراہ شاہین ٹاؤن میں مقیم رشتہ داروں کے ہاں گئی ہوئی ہیں۔ شام کو وہ بھی واپس آگئیں۔

احرام باندھنا:

بعد از نماز عشا احرام باندھے، دو رکعت نفل ادا کیے اور عمرہ کی نیت کی:

اللهم الی ارید العمرۃ فیسرہالی و تقبلہا منی

”اے اللہ! میں عمرہ کی نیت کرتا ہوں تو اسے میرے لیے آسان کر دے اور مجھ سے

قبول فرما۔“

دیار حبیب میں جانے کی گھڑیاں قریب آ رہی تیں۔ انتظار کے لمحے ختم ہونے والے تھے۔ لیکن انتظار کا ایک ایک لمحہ کتنا قیامت آسا ہوتا ہے، یہ تو کوئی منظر کوچہ یار سے پوچھے۔

مہینے وصل کے گھڑیاں کی صورت اُڑتے جاتے ہیں

مگر گھڑیاں جدائی کی گزرتی ہیں مہینوں میں

عازمین حج کے رنگ برنگ لباس احرام کے سفید لباس میں تبدیل ہونے لگے۔

ہر طرف حرمین شریفین کے باغات گلزار ابراہیمی کی خوشبو محسوس ہونے لگی۔ خیالات حقیقت کے روپ دھارنے لگے۔

احرام کی فضیلت:

نبی کریم علیہ التحیۃ والتسلیم نے ارشاد فرمایا کہ جب حاجی احرام باندھتے اور تکبیر کہتے ہیں تو اللہ تعالیٰ فرشتوں سے فرماتا ہے ”میرے بندوں کو دیکھو کہ انھوں نے میرے گھر کے شوق میں لمبا سفر کیا ہے اور اپنا گھربار چھوڑا ہے۔ ان کی تکبیر و تحلیل سے زمین ہڑ ہے۔ تم گواہ ہو کہ میں ان سے خوش ہوں اور میں نے ان کی توبہ قبول کی اور ان کے گناہ بخش دیے۔۔۔ بہشت ان پر حلال اور دوزخ حرام کر دی۔ یہ میرے دوست ہیں اور میں ان کا دوست ہوں۔ یہ میری ملک اور میں ان کا مالک ہوں اور ان سے حساب کتاب نہ کروں گا۔“ (انیس الواعظین، ص ۱۴۲)

بیت الحجاج سے ایئر پورٹ تک:

رات ایک بچے کشم کے عملہ نے سامان چیک کیا اور ایئر پورٹ بھجوا دیا۔ بعض عازمین حج کے سامان سے سگریٹ، نسوار کے پیکٹ نکال لیے لیکن انھوں (حجاج) نے چیکنگ کے بعد پھر سامان میں رکھ دیے۔ لاؤڈ سپیکر پر اضافی پاکستانی کرنسی نہ لے جانے کے اعلانات ہو رہے تھے، پھر بھی اکثر حجاج کرام کرنسی لے کر گئے اور متعلقہ نگران عملہ نے کوئی مزاحمت نہ کی۔ البتہ سوہن حلوہ کے ڈبے عملہ والوں نے اپنے لیے رکھ لیے اور ایک ڈبا تو اسی وقت کھول کر تناول کرنے لگے۔

روانگی سے ایک گھنٹہ قبل پی آئی اے (P.I.A) کی خصوصی کوچ میں ایئرپورٹ روانگی ہوئی۔ راستے میں ”اللھم لبیک“ کی تلبیہ کا ورد جاری رہا۔ ایک صاحب پڑھتے جا رہے تھے اور باقی طفلانِ مکتب کی طرح دھراتے جاتے تھے۔ ایسا پڑھنا، پڑھانا خلاف سنت ہے۔ ہر عازم کو خود ہی تلبیہ پڑھنی چاہیے۔

ایئرپورٹ پر:

ایئرپورٹ پر ضروری کاغذات کی پڑتال ہوئی۔ عازمین حج کو کئی مراحل سے گزار کر خصوصی گاڑی کے ذریعے رن وے پر کھڑے ہوئی جہاز کے جوار میں پہنچا دیا گیا۔ پرواز کا نمبر PKI/727 تھا اور یہ ایک فُل سائز ایئر پلین تھا۔ جس میں چار سو سے زائد مسافروں کی گنجائش تھی۔ بیڑھی سے جہاز کے داخلی گیٹ تک پہنچے اور گیٹ میں کھڑی مسکراتی ایئر ہوسٹس نے سیٹ تک لے جانے میں معاونت کی۔ جہاز میں اللہ کے نام پر قدم رکھا اور دعاؤں سے مبارک سفر کا آغاز ہوا۔

بسم الله والحمد لله الذى هدانا للاسلام و علمنا... الخ

”ترجمہ: اللہ (کے بابرکت) نام سے میں سوار ہونا شروع کرتا ہوں اور سب تعریف واسطے اس اللہ کے جس نے ہمیں اسلام کے لیے ہدایت فرمائی اور ہمیں قرآن مجید سکھایا اور ہم پر حضرت محمد صلی اللہ علیہ وسلم کو مبعوث فرما کر احسانِ عظیم فرمایا۔ شکر ہے اس ذاتِ پاک کا جس نے مجھے بہترین امت میں پیدا فرمایا جو لوگوں کی (بھلائی اور ہدایت) کے لیے نکالی گئی۔ پاک ہے وہ ذات جس نے مسخر کیا ہمارے لیے اس (سواری) کو اور نہیں تھے ہم اس کے (قابو) کرنے کے لیے طاقت رکھنے والے اور ہم اپنے پروردگار کی طرف لوٹنے والے ہیں اور ہر طرح کی تعریف ثابت واسطے اللہ تعالیٰ کے جو سارے جہان کا پالنے والا ہے۔“

[جاری ہے]

☆☆☆☆☆

بقعہ نور کے جلو میں

چھ سات منٹ درود و سلام کی صدائے بازگشت میں اسی طرح چلتے رہے۔ دونوں طرف کھڑی عمارتیں راستہ دیتی رہیں اور پھر دفعتاً آنکھوں کے آگے سے سارے پردے ہٹ گئے۔ مسجد نبوی بقعہ نور نبی ہمارے سامنے چمک دمک رہی تھی۔ سامنے کے اپنے چاروں میناروں کے جلو میں باب فہد پورے قد کے ساتھ کھڑا دعوتِ نظارہ دے رہا تھا۔ شمع پر گرنے والے پروانوں کا اس سے زیادہ خوبصورت منظر پہلے کبھی نہ دیکھا تھا۔ ان گنت انسانوں کا ایک سیلاب رواں تھا جو ہر طرف سے مسجد کی طرف بڑھا جاتا تھا۔

خواتین باب فہد کے بائیں اپنے حصے کی جانب اور ہم دونوں باب فہد سے مسجد کے اندر داخل ہو گئے۔ فانوسوں کے علاوہ چھتوں اور ستونوں سے برف کے گالوں کی صورت میں اترتی روشنیوں میں وہ انسان تھے یا فرشتے، کوئی قیام میں، کوئی رکوع میں اور کوئی سجدے میں ہر طرف بارانِ نور، ہر جانب انعکاسِ طُور!

مسجد میں داخل ہوئے اور یہ عالم نور و سرور دیکھا تو مجھے وہ حدیثِ مقدسہ یاد آگئی جو حضرت تمیم داری رضی اللہ عنہ نے حضرت عائشہ رضی اللہ عنہا سے روایت کی ہے کہ ”مسجد نبوی میں پہلا چراغ نو ہجری میں جلا اور یہ کہ ہمارے پاس اگر اتنا تیل ہوتا تو ہم ہانڈی میں ڈال لیتے۔“ میں چونکہ ساری عمر اردو پڑھتا اور پڑھاتا رہا ہوں اور شعر کا ذوق قدرت نے میری مٹی میں رکھ دیا ہے اس لیے بڑے شعرا کے خوبصورت اشعار بعض اوقات مجھ پر الہام بن کر اترنے لگتے ہیں۔ اس لمحے مجھے ماہر القادری کے یہ اشعار بڑے بروقت یاد آئے۔ انھوں نے کہا تھا۔

انکوں سے تیرے دین کی کھتی ہوئی سیراب

فاقوں نے ترے دہر کو بخشا سر و ساماں

انسان کو شاکستہ و خوددار بنایا
تہذیب و تمدن تیرے شرمندہ احساں

سلام اس پر کہ جس کے گھر میں چاندی تھی نہ سونا تھا
سلام اس پر کہ ٹوٹا بویا جس کا بچھونا تھا
سلام اس پر جو سچائی کی خاطر ڈکھ اٹھاتا تھا
سلام اس پر جو بھوکا رہ کے اوروں کو کھلاتا تھا

دل نے گواہی دی۔ یہ روشنیاں اُنھی اندھیروں کا ذین ہیں جن کے اندر شمع رسالت
کے پروانے جلے اور زمانوں کو روشن کر گئے۔ ذرے ذرے کو منور کرتا یہ نور اُن گینوں کی عطا ہے جو
ان اندھیروں میں سورج بن کر طلوع ہوئے اور پھر غروب ہونا بھول گئے۔

کس نے زروں کو اٹھایا اور صحرا کر دیا
کس نے قطروں کو ملایا اور دریا کر دیا
کس کی حکمت نے تیبوں کو کیا ڈر تیتیم
اور غلاموں کو زمانے بھر کا مولا کر دیا

ہم دونوں باپ بیٹا، نرم اور گدا زقالتیوں پر چلتے آگے بڑگتے گئے۔ یہاں تک کہ
ترکوں کے بنے، مسجد کے صحن تک پہنچ گئے اور پھر جب گنبدِ حضرتؐ پر نظر پڑی تو ”توں توں“ بول
پڑی:

الصلوة والسلام علیک یا رسول اللہ

الصلوة والسلام علیک یا حبیب اللہ

گنبدِ بزرگ کو دیکھتے رہے، دیکھتے رہے۔۔۔ اور پھر ذرا دیر بعد نگاہیں نیچے جھکیں تو نور کی
بو چھاروں میں محبوب رب دو جہاں، وچہ تخلیق کون و مکاں ﷺ کے حجرے کی سبز جالیاں نظر نصیب

ہونے لگیں۔ دل چاہا، کاش پر لگ جائیں اور ان پروانوں کے اوپر سے اڑتے اُن ہنر جالیوں سے چمٹ جائیں اور پھر کبھی جدا نہ ہوں۔ لیکن کیا کرتے کہ عاز میں حج ایک دوسرے سے اس طرح مجھو کر بیٹھے تھے کہ ان کے اندر سے آگے بڑھنا تو درکنار، اپنے قدموں پر کھڑا رہنا بھی وہاں غنیمت تھا۔ ایسے میں درخواب سحر و ہوتا رہا اور دل کہتا رہا۔۔۔

بو بکر و عمر، حیدر و عثمان کی ادائیں

آقا! میں ترے در پہ کھڑا دیکھ رہا ہوں

اے گنبدِ خضریٰ! ترا احسان، مگر میں

سرکار کو خود جلوہ نما دیکھ رہا ہوں

پھر جہاں کچھ دیر پہلے کھڑا رہنا مشکل تھا، وہاں اب فیاضِ ازل نے اپنے محبوب ﷺ کے دربار میں بیٹھے کو جگہ عطا کر دی۔ نوافل پڑھے، دعائیں مانگیں، سجدے کیے؛ ایسے میں اشکوں نے دل کا خوب ساتھ دیا اور اس کا بوجھ ہلکا کرنے میں اس کی جی بھر کر مدد کی۔ اور پھر جب مؤذن نے اذان دی تو اس کی آواز سے لگا کون و مکاں کے درو دیوار جاگ اٹھے ہیں۔ اس پل مجھے حضرت بلال رضی اللہ عنہ یاد آگئے، اس پل وہ اذان یاد آگئی جسے سن کر سارا مدینہ نیند سے بیدار ہو جاتا تھا۔ اس پل مجھے وہ حبشی غلام یاد آگیا جو رات بھر اس لیے نہیں سویا کرتا تھا کہ اسے صبح بہت سویرے اپنے آقا کے دروازے پر دستک دینا ہے اور ان کے لیے وضو کے پانی کا اہتمام کر کے رکھنا ہے۔۔۔ وہ عاشقِ صادق یاد آگیا جس کے پاؤں کی چاپ سن کر اس کے آقا سر خلد خوش ہو رہے تھے۔۔۔ اور پھر وہ بلال یاد آیا جس نے مدتوں بعد حضرت عمر رضی اللہ عنہ اور حسین رضی اللہ عنہما کی فرمائش پر اذان دی تو مدینہ میں گلی گلی کہرام مچ گیا اور ہر کوئی دھاڑیں مارتا باہر نکل آیا۔

پھر مکہ نے تکبیر کہی اور ہجومِ عاشقان نے نماز شروع کی تو میرا طائرِ خیال مجھے کھجور کے پتوں سے تنی چھت اور سنگریزوں سے بچھے فرش والی اُس کچی مسجد میں لے گیا جو پوری کائنات کا دل قرار پائی، جہاں مجھے آقائے دو جہاں ﷺ امامت فرماتے یوں نظر آئے کہ آپ کے پیچھے ادھر

صدیق کھڑے ہیں تو ادھر فاروقؓ؛ ادھر ذوالنورین ہیں تو ادھر حیدر کرار؛ ادھر بلال ہیں تو ادھر
 سلمان۔۔۔ اور آپ رکوع میں جاتے ہیں تو کائنات کا ذرہ ذرہ رکوع میں چلا جاتا ہے۔ آپ
 سجدے میں جاتے ہیں تو چاند ستارے سر بسجود ہو جاتے ہیں۔۔۔

نماز کے بعد وہیں بیٹھے رہے اور دیر تک حضرت سید الکونین ﷺ کے پہلو نشین، قطعہ خلد
 بریں میں محفلِ عشاق کو تکتے رہے یہاں تک کہ مسجد کے صحن کے اوپر ستاروں سے مزین آسمان
 نے سیاہ پیرہن اتارا اور زردیں لباس زیب تن کر لیا۔ سورج کی رو پہلی کرنوں سے گنبدِ حضرت
 جگمگایا تو دولتِ لطف سے دل و نگاہ کی جھولیاں بھر گئیں۔ روح فرط انبساط سے جھوم اٹھی اور گویا ہو
 لی:

زہے قسمت ، پے رگر یہ یہ چشم تر میسر ہے
 ہمیں دیکھو ، ہمارے سر کو اُن کا در میسر ہے
 یہیں عرشِ معلیٰ ہے ، یہیں بابِ ثریا ہے
 تخیل کو یہاں روح الامیں کا پد میسر ہے

محمد احمد سے کہا ”بیٹے! عشاق کے اس جھوم سے گزر کر رحمتِ کائنات ﷺ کے حضور
 پہنچنا مشکل نظر آتا ہے لیکن سلام پیش کیے بغیر لوٹ جانا بھی ممکن نہیں۔ کیا، کیا جائے!“ اور پھر ہم
 دونوں باب بیٹا یہ سوچتے، باتیں کرتے دائیں ہاتھ کے برآمدوں سے گزرتے مسجد سے باہر نکل
 گئے۔ باب عبدالسلام [باب السلام] پر زائرین کے بڑے جھوم کو دیکھ کر مجھے تقریباً پچیس سال پہلے
 کے وہ دن یاد آگئے۔ جب بڑی آسانی سے اسی راستے اندر جا کر سرکارِ دو عالم ﷺ کے قدموں
 میں کھڑے ہو کر خالقِ کون و مکاں سے اس بیٹے کی خیرات مانگی تھی۔ اب جیسے ہی وہ گھڑیاں یاد
 آئیں، میں گویا پھر سے جوان ہو گیا۔ اپنے آپ سے کہا اگر آج بیٹے کو لے کر آپ کے حضور نہیں
 پہنچتا تو احسان ناشناسی کے احساس سے عمر بھر چھٹکارا نہ مل پائے گا۔ باب عبدالسلام [باب
 السلام] سے اندر داخل ہوئے تو محمد احمد کے سامنے کی طرف پورے کھلے بازوؤں کی حفاظت میں

حاضری کے لیے آہستہ آہستہ آگے بڑھنے لگا۔ مجھے یاد آیا آپ ﷺ نے فرمایا تھا:

”جس نے میری قبر کی زیارت کی، اس نے گویا میری زیارت کی۔“

”جس نے میری قبر کی زیارت کی، اس کی شفاعت مجھ پر واجب ہوگئی۔“

امید وار خیر کے اس نوریز داں میں چلتے اور اونچی آوازوں میں درود و سلام کا ورد کرتے

آگے بڑھتے رہے۔ کوئی اور جگہ ہوتی تو دم گھٹ گیا ہوتا لیکن وقت صبح کا تھا اور خوشبوؤں سے لدی

ہلکی ہلکی ہوا کے سبب تازگی فرزند تر ہوتی جا رہی تھی۔ کوئی بیس منٹ اسی طرح چلا کیے تو ریاض

الجہ [ریاض الجہنہ] کی سبز روشنیاں بھوم کے اندر سے جھانک جھانک کر دیکھنے لگیں۔

باب عبد السلام [باب السلام] سے باب بقیع تک بڑی خوبصورت (جنت کی) گیلری

ہے۔ نورِ ازل نے اسے اپنا مستقل ٹھکانا بنا رکھا ہے۔ سقف و پام روشن تو دیواریں روشن تر۔

چاہیے تو یہ کہ تشنگانِ مئےِ عشق آئیں، لب کوڑا اپنا اپنا سببو بھریں اور آگے بڑھ جائیں لیکن کیا کیا

جائے روزِ ازل سے ان پیاسوں کا، جو سحر دم یہاں آ کر ڈیرہ لگا لیتے ہیں اور ہم فقیرانِ بے نوا کو

آگے بڑھنے کا رستہ بھی نہیں دیتے۔ لیکن۔۔۔! حضرت رسول ﷺ کے یہ درویش بھی کیا کریں۔

وہاں سے اٹھ جانا، ان کے بس میں کہاں ہوتا ہے۔۔۔!

اب ریاض الجہنہ [ریاض الجہنہ] ہمارے بائیں ہاتھ تھا۔۔۔ اب حجرہ مبارک کی سبز

جالیوں پر عرشِ بریں سے ہر دم اترتی روشنیاں ہمیں ہاتھوں میں اٹھالینے کو بڑھی آتی تھیں اور کیوں

نہ آتیں کہ ہم مہمان کس شہنشاہ کے تھے۔۔۔ دیکھا تو اب سونے کے چمکتے دائرہ نما نشان کے

سامنے کوئی ہاتھ اٹھائے، کوئی ہاتھ باندھ، کوئی دیدہ ہائے شوق و اکیے اور کوئی چشمِ نم بند کیے، زندگی

کے یہ لمحے امر کر رہا تھا۔۔۔ اور میں سب سے الگ اپنا حال بیان کرتے کہہ رہا تھا۔

”اے رب کائنات! تو نے اپنے محبوب ﷺ کے صدقے مجھے یہ نعمت بے بہا (احمد کی

طرف اشارہ کر کے) عطا کی تھی۔ اب میں تیری اونچی شان کے صدقے تیری یہ نعمت تیرے

محبوب ﷺ کی غلامی میں دینے آیا ہوں۔ اے ربِ مصطفیٰ ﷺ، میرا نذرانہ قبول کر۔“

الصلوة والسلام عليك ايها النبي ورحة الله وبركاته
 کیا عظیم گھڑیاں تھیں کہ پھر کہا۔

السلام عليك ابا بكر الصديق رضي الله عنه، السلام عليك عم الفاروق رضي الله عنه
 باب البقیع سے باہر نکلے تو جیسے زندگی اپنی معراج سے ہو آئی تھی۔ دیکھا تو زیبا، راحت
 اور سدرہ نیند بھری آنکھیں لیے انتظار میں کھڑی تھیں۔ تب خواہش کے باوجود جنت البقیع کی
 زیارت کا پروگرام آئندہ صبح تک ملتوی کیا کہ اب تھکاوٹ اور رتبجے کے باعث کھڑا رہنا بھی مشکل
 ہو رہا تھا۔

دوسرے روز صبح کی نماز کے فوراً بعد جنت البقیع کے مین گیٹ پر پہنچ گئے۔ گیٹ اسی
 وقت کھل رہا تھا۔ ہم دونوں باپ بیٹا تو دوسرے زائرین کے ہمراہ اندھ چلے گئے لیکن کیونکہ خواتین کا
 اندر جانا منع ہوتا ہے۔ اس لیے وہ تینوں ماں بیٹیاں باہر کھڑی جا لیوں میں سے ہی اندر کے منظر کی
 زیارت کرتی رہیں۔ حضرت فاطمہ رضی اللہ عنہما، حضرت حسن رضی اللہ عنہ، اور حضرت عثمان رضی
 اللہ عنہ سمیت ہزاروں عظیم ہستیاں یہاں محو استراحت بتائی جا رہی تھیں۔ لیکن کسی قبر کی کوئی نشان
 وہی، کوئی پہچان نہ تھی۔ قبریں تھیں یا محض مٹی کی ڈھیریاں، دور دور ادھر ادھر بکھرے خشک پتھر، کوئی
 نام، نہ کوئی نشان، کوئی لوح نہ کوئی کتبہ۔۔۔! لیکن دل کی ہر دھڑکن گواہی دے رہی تھی کہ اس میں
 کیا شے ہے کہ سورج صرف ان خفگان خاک کی سلامی کو طلوع ہوتا ہے۔ چاند ستارے صرف
 یہاں کی مٹی کے ذروں سے نور کی خیرات لینے کا سہ بہ دست حاضر ہوتے ہیں اور زمین صرف ان
 ہمیشہ کے لیے زندہ ہستیوں کے صدقے سانس لیتی اور کروٹیں بدل بدل کر نئے موسموں کی تصویر
 یں دکھاتی رہتی ہے۔

مدینہ النبی ﷺ میں ہمارا قیام نو دن رہا۔ دن کے وقت اور بالخصوص ظہر اور عصر کے
 درمیان یہ اوقات میں ہر روز میری یہ کوشش رہتی کہ کسی طرح آپ ﷺ کے حجرہ مبارک کے پہلو
 میں اصحاب صفہ کے چہوڑے پرتھوڑی سی جگہ مل جائے اور پھر جتنی دیر ممکن ہو آنکھیں بند کر کے

حضرت بلال حبشی، حضرت سلمان فارسی، حضرت ابو ہریرہ اور حضرت ابوالدرداء وغیرہ رضی اللہ عنہم اجمعین جیسے سوکھی کھالوں والے اور بکھرے بالوں والے شیخ رسالت کے پر دانوں کی بیشک میں بیٹھا رہوں۔ یہ وہ اللہ والے اور بکھرے بالوں والے شیخ رسالت کے پر دانوں کی بیشک میں بیٹھا رہوں۔ یہ وہ اللہ والے لوگ تھے کہ اپنے آقا ﷺ کے سوا جن کا کوئی والی نہ تھا۔ جنہیں درگاہ رسالت سے کچھ مل جاتا تو کھا لیتے، کچھ میسر آ جاتا تو تن ڈھانپ لیتے۔ یہ وہ غلام تھے جو اپنے آقا ﷺ کے اشارے پر زندگی تک واردینے کو تیار رہتے۔ یہ وہ مہاجرین تھے جو اپنا گھر، اپنے پیارے اور اپنا سب کچھ چھوڑ کر آقا ﷺ کے در پر آ پڑے تھے۔ یہ وہ عاشقانِ صادق تھے جو والی گوئین ﷺ کے وضو سے گرنے والے پانی کے ایک ایک قطرے کو اپنی آنکھوں سے لگا لینے کے لیے موقع کی تلاش میں رہتے۔

اصحابِ صفہ کے باب میں شبلی نعمانی لکھتے ہیں ”صفہ سائبان کو کہتے ہیں۔ یہ ایک سائبان تھا جو مسجد نبوی کے ایک کنارے پر مسجد سے ملا ہوا تیار کیا گیا تھا۔ اصحابِ صفہ وہ لوگ تھے جنہوں نے اپنی زندگی صرف عبادت اور آنحضرت ﷺ کی تربیت پذیری پر نذر کر دی تھی۔ دن کو بارگاہِ نبوت میں حاضر رہتے، حدیثیں سنتے اور اسی چہو تر پر پڑے رہتے۔۔۔ اکثر انصار کھجور کی پھلی ہوئی شاخیں توڑ کر لاتے اور چھت میں لگا دیتے۔ کھجوریں جو ٹپک ٹپک کر گرتیں، اٹھا کر کھا لیتے۔ کبھی دو دو دن کھانے کو کچھ نہ ملتا۔ اکثر ایسا ہوتا کہ رسول اللہ ﷺ تشریف لاتے اور نماز پڑھاتے۔ یہ لوگ آ کر نماز میں شریک ہوتے۔ لیکن بھوک اور ضعف کی وجہ سے عین نماز کی حالت میں گر پڑتے۔ باہر کے لوگ آتے انہیں دیکھتے اور سمجھتے کہ یہ دیوانے ہیں۔ آنحضرت ﷺ ان لوگوں کا اس قدر خیال رکھتے کہ جب ایک دفعہ آنحضرت سے حضرت فاطمہ رضی اللہ عنہا نے درخواست کی کہ میرے ہاتھوں میں پھلی پیٹے پیٹے نیل پڑ گئے ہیں، مجھ کو ایک کنیر عطا ہو تو فرمایا:

”یہ نہیں ہو سکتا، میں تم کو دوں اور صفہ والے بھوکے رہیں“

ان کی تعداد کھنتی بڑھتی رہتی۔ ان کی مجموعی تعداد چار سو تک تھی۔۔۔ مجھے جب بھی

فرشتوں سے پاکیزہ ان ہستیوں کے آستانے پر بیٹھنے کو چند گھنٹیاں نصیب ہو جاتیں تو میں تصور ہی تصور میں دیکھتا کہ جبریل اپنے ساتھیوں سمیت آسمان سے التزما اتر کر انہیں پگھلا جھل رہے ہیں۔ ان کی جماعت میں بیٹھ کر کلام رب العالمین پڑھ، پڑھا رہے ہیں اور کبھی خلد بریں سے انار اور انگوروں کی سوغاتیں لالا کر انہیں پیش کر رہے ہیں۔ اور ایسے میں وہاں سے جب کبھی حجرہ رسول ﷺ پر نظر جا پڑتی تو یوں لگتا جیسے سب مل کر کہہ رہے ہوں:

سلام اے آمنہ کے لال ، اے محبوب سبحانی

سلام اے فخر موجودات ، فخر نوع انسانی

سلام اے ظلق رحمانی ، سلام اے نور یزدانی

ترا نقش قدم ہے زندگی کی لوح پیشانی

پھر اس نغمے کو سنتے میرے ہاتھ بھی اوپر اٹھ جاتے اور میں بھی انہیں دیکھ کر مانگنے لگتا۔

ترا در ہو، مرا سر ہو، مرا دل ہو، ترا گھر ہو

تمنا مختصر سی ہے، مگر تمہید طولانی

یوں تو بیخبر دو جہاں، فخر کون و مکاں ﷺ کی حیات مبارکہ کا ہر پل اور ہر قدم انقلاب آفریں تھا لیکن مدینے میں تشریف لانے کے بعد آپ کے جس بے مثال عمل نے انسانی زندگی کے سفر کو محبتوں کے سفر میں بدل دیا وہ آپ کا اعلان مواخات تھا۔ انصار اور مہاجرین کے درمیان بھائی چارے کے رشتے نے ایسا راہ اور قربانی کی وہ مثال دنیا کے سامنے پیش کی جس کی نظیر انسانی تاریخ میں نہیں ملتی۔ سکی اور مدنی بھائی آپس میں ملے تو وہ خاندان ظہور پذیر ہوا جس نے آگے چل کر تمام انسانوں کو واقعاً بھائی بھائی بنا دیا۔ مدینہ میں اپنے قیام کے دوران مجھے جب بھی رسول رحمت ﷺ کے اس تاریخی فیصلے کا خیال آتا، مجھے پوری دنیا اس پھول کی خوشبو سے سرشار نظر آنے لگتی اور مدینے کا ذرہ ذرہ اس کی گواہی دیتا دکھائی دیتا۔

ان الذین امنوا وھاجروا و جھدوا باموالھم و انفسھم فی سبیل اللہ و الذین اووا

وَنصروا أولئك بعضهم أولياء بعض. (الانفال-۷۲)

”جن لوگوں نے ایمان قبول کیا اور ہجرت کی اور اللہ کی راہ میں اپنی جانیں لڑائیں اور اپنے مال کھپائے اور جن لوگوں نے ہجرت کرنے والوں کو جگہ دی اور ان کی مدد کی، وہی ایک دوسرے کے ولی ہیں۔“

[نگہ حرم]

☆☆☆☆☆

نذر صابری کی ڈائری کا ایک ورق

ہمت

کیا انسان کی ہمت خدا کے مقدرات کو شکست دے سکتی ہے۔ توفیقِ اصلی کیا ہے [؟] کیا وہ کافر کو بھی حاصل ہو سکتی ہے۔ کیا شیطان جس کو مہلت دی گئی ہے خدا کا منکر ہے۔ نہیں مجرم ہے۔ کیا مہلت کو ہم توفیقِ ایزدی کا نام دے سکتے ہیں؛ نہیں تو پھر یہ کیا ہے۔ مولاعلیٰ کے ارادے ٹوٹ جاتے ہیں تو ان کو خدا نظر آتا ہے۔ گویا توفیقِ الہی کا حاصل نہ ہوتا بھی خدا شناسی کا ذریعہ بن جاتا ہے اور یہ فریب ٹوٹ جاتا ہے کہ میں بڑا طاقت ور ہوں اور اپنے ارادوں پر قادر ہوں۔ نہ لین کا یہ کہنا کیسا ہے کہ میری ڈسٹری میں شکست کا کوئی لفظ نہیں۔ یہ دراصل ہمتِ مردانہ مددِ خدا کا شاخسانہ ہے۔ خدا ان کی مدد کرتا ہے جو اپنی مدد آپ کرتے ہیں۔

ہمت بلند دار کہ نزد خدا و خلق

باشد بہ قدر ہمت تو اعتبار تو

لقد جف القلم کر قلم خشک ہو گیا ہے۔ اس نے جو کچھ لکھنا تھا لکھ دیا ہے۔ اب اس میں رد و بدل نہیں ہوگا لیکن قرآن ہی میں اسیرانِ بدر اور اقدہٗ اکف میں خدا کا یہ قول بھی ہے کہ اگر ہم نے پہلے سے نہ لکھ دیا ہوتا تو ہم یہ کچھ ان کے ساتھ کرتے اور پھر معراج کی شب کہ میں اتنا عروج کر گیا تھا کہ میں نے کلبہٗ تقدیر کے پلے (چرچر) کی آواز سنی۔ یہ ایسے ہی ہے کہ میں نے شبِ معراجِ نوح کو کشتی (چلاتے) ہوئے دیکھا یہ ہانسی کو بسورتِ حال دیکھنا کیونکر ہے اس کو سمجھنے کے لیے ذرا غایۃ الامکان۔۔۔ کا مطالعہ فرمائیں۔

مہم ہے شکوہٗ تقدیرِ یزداں

تو خود تقدیرِ یزداں کیوں نہیں ہے

۱۶، ۱۷ جنوری۔ پیر، منگل

پیغامِ اقبال

علامہ ڈاکٹر محمد اقبالؒ

کریں گے اہل نظر تازہ بستیاں آباد
مری نگاہ نہیں سُوئے کوفہ و بغداد
یہ مدرسہ ، یہ جواں ، یہ سُرور و رعنائی
انہی کے دم سے ہے میخانہ فرنگ آباد
نہ فلسفی سے ، نہ مُلا سے ہے غرض مجھ کو
یہ دل کی موت ، وہ اندیشہٴ نظر کا فساد
فقیہہ شہر کی تحقیر ! کیا مجال مری
مگر یہ بات کہ میں ڈھونڈتا ہوں دل کی کشاد
خرید سکتے ہیں دنیا میں عشرتِ پرویز
خدا کی دین ہے سرمایہٴ غم فرہاد
کیے ہیں فاش رُموزِ قلندری میں نے
کہ فکرِ مدرسہ و خانقاہ ہو آزاد
رشی کے فاقوں سے ٹوٹا نہ برہمن کا طلسم
عصا نہ ہو تو کلیسیا ہے کارِ بے بنیاد

[بال جبریل]

☆☆☆☆☆

توحیدِ خالص

حضرت خواجہ غلام زین الدینؒ

دوسرا لفظ شرک ہے۔ جاننا چاہیے کہ شرک بہ لحاظ لغت کے مطلق حصہ وار ہونے کو کہتے ہیں اور اصطلاح شرع میں رب تعالیٰ کی ذات یا صفات یا احکام یا افعال میں کسی غیر کو رب تعالیٰ کے برابر مساوی سمجھ لینے کا نام شرک ہے اور کفار عرب کا شرک پانچ اقسام کا تھا۔

قسم اول:- اللہ تعالیٰ کے وجود کا بالکل انکار؛ اور اللہ تعالیٰ کو سب صفاتِ زمانہ کے لیے ثابت کرنا اور زمانہ کو مستقل موثر حقیقی سمجھنا۔ ان کو دہریہ اور کیونٹ کہتے ہیں۔ اس عقیدہ میں زمانہ کو اللہ تعالیٰ کے مثل اور مساوی جاننے سے شرک لازم آ گیا۔

دوسری قسم:- اللہ تعالیٰ کو خالقِ اشیاء ماننا؛ مگر اللہ تعالیٰ کے ساتھ اور بھی مستقل خالقوں کا وجود ماننا۔ جیسے خالقِ خیر و دان و خالقِ شر اور ہرن۔ اس عقیدہ میں بھی اللہ تعالیٰ کے مساوی اور خالق ماننے سے شرک لازم آ گیا۔

تیسری قسم:- اللہ تعالیٰ کو واحد ماننا مگر اس کی اولاد لڑکے یا لڑکیاں ماننا۔ اور اولاد ماں باپ کے ساتھ مساوی ہوتی ہے۔ لہذا یہ عقیدہ بھی شرک ٹھہرا۔

چوتھی قسم:- اللہ تعالیٰ کو ایک ماننا مگر ساتھ ہی یہ عقیدہ رکھنا کہ اللہ تعالیٰ ایک بار پیدا کر کے تھک گیا ہے۔ اب اس کی خدائی کو چلانے والے یہ ہمارے معبود ہیں۔ اللہ تعالیٰ کچھ بھی نہیں کرتا۔ سب کچھ ہمارے معبودوں کے اختیار میں ہے۔ اس عقیدہ کا شرک ہونا بھی ظاہر ہے۔ پانچویں قسم:- اللہ تعالیٰ کو واحد خالق ماننا مگر یہ عقیدہ رکھنا کہ اللہ تعالیٰ عالم کے کاروبار چلانے میں ہمارے معبودوں کا محتاج ہے۔ یہ اس کی بادشاہی میں دخل دینے والے ہیں جیسے اسمبلی کے ممبر کو گورنر بغیر منظوری ممبران کے کوئی کام نافذ نہیں کر سکتا اور جیسے کہ ممبران باوجود تابع اور رعایا ہونے کے بادشاہ پر دھونس اور غلبہ رکھتے ہیں کہ اگر بادشاہ کی مرضی کے خلاف ہوا تب بھی وہ اپنے

غلبہ اور دھونس سے اپنی مرضی کے مطابق کام کرا سکتے ہیں۔ اسی طرح ہمارے معبود دھونس سے شفاعت کرتے ہیں کہ ان کی بات خدا کو مجبوراً ماننی پڑتی ہے۔ ہمارے معبودوں کے ذل کے بغیر اللہ تعالیٰ کوئی کام چلا نہیں سکتا۔ اس عقیدہ کا شرک ہونا اظہر من الشمس ہے۔ ان پانچوں قسم کے شرک کو اللہ تعالیٰ نے قرآن کریم میں متعدد جگہ ذکر فرما کر مفصلاً ہر ایک کی تردید فرمائی ہے اور سب اقسام کی تردید اجمالاً سورۃ اخلاص میں فرمادی ہے۔ یعنی قُلْ هُوَ اللَّهُ دہریہ کا ردِ اَحَدٌ "دوسرے قسم کے شرک کا ردِ اَللّٰهُ الصَّمَدُ تیسرے قسم شرک کا ردِ لَمْ يَلِدْ وَلَمْ يُولَدْ چوتھے قسم کا ردِ وَلَمْ يَكُنْ لَهٗ كُفُوًا اَحَدٌ"، پانچویں قسم شرک کا رد۔

خلاصہ یہ ہے کہ شرک کا مدار مساوات و برابری پر ہے جیسے کہ اللہ تعالیٰ قرآن کریم میں فرماتا ہے تَاللّٰهِ اِنْ كُنَّا لَفِي ضَلَالٍ مُّبِينٍ، اِذْ نَسُوْنٰكُمْ بِرَبِّ الْعَالَمِيْنَ، یعنی کفار شرکین قیامت کے دن اپنے معبودوں سے کہیں گے۔ تم ہے اللہ کی ہم کھلی گراہی میں تھے کہ ہم تم کو رب العالمین کے مساوی و برابر جانتے تھے اور کفر و شرک سے عام ہے ہر شرک، چونکہ اس سے انکار الوہیت لازم آجاتا ہے۔ [جو] اور کفر ہے اور ہر کفر جس میں مساوات کا دخل نہ ہو شرک نہیں۔ اب صاحب عقل سلیم شرک کے معنی کو صحیح طور پر ذہن نشین کر لینے کے بعد اچھی طرح سمجھ سکتا ہے کہ تعین خوارج کا یہ اعتراض کہ مشرکین اپنے بتوں کو خدا تعالیٰ کے ہاں سفارشی اور خداری کا وسیلہ مانتے تھے اور مسلمان انبیاء اور اولیاء کو شفیع اور وسیلہ مانتے ہیں تو ان دونوں میں کیا فرق ہے؟ کفار اس عقیدہ کی وجہ سے مشرک اور مسلمان اس عقیدہ سے مومن۔ یہ فرق کیوں ہے۔ [؟] جیسے کفار کے اصنام غیر اللہ ہیں۔ اسی طرح یہ غیر اللہ ہیں۔ مردود اور ناقابلِ سماعت ہے۔ کیونکہ فرق دو وجہ سے ہے۔ ایک یہ کہ کفار خدا کے دشمنوں کو سفارشی اور وسیلہ مانتے تھے جو کہ اس کے اہل نہیں جیسا کہ قرآن کریم نے اس کے متعلق تصریح فرمائی ہے اور مسلمان اللہ تعالیٰ کے محبوبوں، مقربوں کو شفیع اور وسیلہ جانتے ہیں۔ دیکھو گنگا کی تعظیم کفر، آب زمزم کی تعظیم ایمان، حالانکہ دونوں پانی ہیں۔ بت کی تعظیم کفر، کعبۃ اللہ مقام ابراہیم، حجر اسود کی تعظیم ایمان، حالانکہ پتھر ہونے میں برابر ہیں۔

دوسری وجہ یہ ہے کہ کفار اپنے معبودوں کو وحوش کا شفعہ مانتے تھے۔ خدا تعالیٰ کا مقابل سمجھتے تھے کہ وہ اپنی وحوش اور غلبہ سے خدا سے کام کر سکتے ہیں اور مسلمان انبیاء اور اولیاء کو اللہ کا بندہ اللہ کا محتاج، اللہ کے اذن و اجازت سے سفارش کرنے والا مانتے ہیں تو معیار ایمان کفر اذن اور مقابلہ ہے اور قبیحین خوارج کا یہ اعتراض کہ، کفار بتوں کو خالق رازق، مالک، محی ممیت [محی و ممیت] نہیں مانتے تھے۔ یہ صفات اللہ تعالیٰ کے لیے مانتے تھے۔ بتوں کو اللہ تعالیٰ کی مخلوق اور بندہ مانتے تھے۔ مگر ان کے لیے فریاد رس ہونا، مشکل کشا ہونا، شفعہ ہونا، حاجت روا ہونا، دور سے پکار سننے والا عالم الغیب ہونا، اللہ کی بارگاہ میں وسیلہ ہونا، یہ صفات ان کے لیے ثابت کرتے تھے۔ لہذا قرآنی فتویٰ سے وہ مشرک ہوئے تو جو مسلمان کہ انبیاء اور اولیاء کے لیے یہی صفات مانے، گو ان کو خدا کا بندہ ہی کیوں نہ مانے، قرآنی فتویٰ سے مشرک ہے کیونکہ ان صفات کا کسی غیر اللہ میں ماننا اس کو خدا کے برابر اور مساوی ماننا ہے اور یہ شرک ہے۔

مطلب یہ کہ مافوق الاسباب امور میں کسی کو متصرف ماننا خدا ماننے کے مرادف ہے اور یہ شرک ہے، کس قدر لغو اور پوچ ہے اور قرآن پر افتراء ہے۔ دیکھو قرآن کریم صلی علی نبینا وعلیہ الصلوٰۃ والسلام سے مردوں کا زندہ کرنا؛ مادر زاد اندھوں کا بینا کرنا، کوڑھیوں کو شفا دینا باذن اللہ ثابت ہے۔ یوسف علی نبینا وعلیہ الصلوٰۃ والسلام کا اپنی قمیض سے اپنے والد کی نابینا آنکھ کا باذن اللہ بینا کر دینا، سلیمان علی نبینا وعلیہ الصلوٰۃ والسلام کا تین میل کے فاصلہ سے چوٹی کی آواز سن لینا، آصف بن برخیا کا مسافت بعدہ سے تخت بلقیس کو آنکھ جھکنے کی دیر میں حاضر کر دینا۔ ملائکہ کرام کا باذن اللہ عالم میں تصرف کرنا ثابت ہے اور یہ سب مافوق الاسباب امور میں تصرف ہے۔ خلاصہ یہ ہے کہ تصرف مافوق الاسباب اگر کسی شخص کے لیے بلا استقلال خدا کے مقابلہ میں مانا تو شرک ہے اور اگر باذن اللہ و عطاء الہی مانا جاوے تو عین ایمان، فرق وہی اذن اور مقابلہ کا ہے۔ یہ ایک سخت مغالطہ ہے جو کہ قبیحین خوارج نے عوام مسلمانوں کو اس سے گمراہ کر لیا ہے اللہ تعالیٰ ان کے شر سے ہر مسلمان کو بچاوے۔ آمین۔

تیسرا لفظ ولی، ولی کا معنی باعتبار لغت کے قریب، والی، حمایتی ہے اور اصطلاح قرآنی

میں آٹھ معنی میں استعمال ہوا ہے۔

- اول۔ بمعنی دوست۔ انما ولیکم اللہ ورسولہ والذین امنو۔
- دوم۔ مددگار۔ فان اللہ هو مولاه و جبریل و صالح المومنین۔
- سوم۔ بمعنی والی۔ واجعل لنا من لدنک ولیا واجعل لنا من لدنک نصیرا۔
- چہارم و پنجم۔ بمعنی قریب۔ یا مالک۔ النبی اولی بالمومنین من انفسہم۔
- ششم۔ بمعنی وارث۔ اولیک بعضہم اولیاء بعض۔
- ہفتم۔ بمعنی ہادی۔ اللہ ولی الذین امنو۔
- ہشتم۔ بمعنی معبود۔ والذین اتخذو من دونہ اولیاء،

چوتھا لفظ من دون اللہ مفسرین کرام نے لفظ دون کی یہ تشریح فرمائی ہے کہ ”دون“ تجاوز کے معنی میں مستعمل ہے۔ یعنی ایک چیز کو چھوڑ کر دوسری چیز کی طرف جانے میں لفظ ”دون“ استعمال ہوتا ہے۔ جیسا کہ آیت شریفہ وادعو شہداء کم من دون اللہ کی تفسیر صاحب روح المعانی فرماتے ہیں۔ ”بلاؤ معارضہ کی طرف ان کو جو تمہارے مددگار ہیں اور حاضر ہیں اللہ کو چھوڑ کر“۔ مطلب یہ ہے کہ ”دون“ کا ترجمہ جو غیر اللہ کیا جاتا ہے اس سے مراد مطلق غیر نہیں ہوتا بلکہ اس میں بہ معنی چھوڑ دینے کا اور مقابلہ کا ملحوظ ہوتا ہے کیونکہ اگر ”دون اللہ“ کا ترجمہ مطلق غیر اللہ کیا جاوے اور معنی مقابلہ و چھوڑ دینے کا لحاظ نہ رکھا جاوے تو آیات قرآنیہ میں تعارض ہو جاوے گا اور بعض جگہ بالکل معنی درست نہ ہوگا۔ جیسا کہ آیت کریمہ ”و مالکم من دون اللہ من ولی ولا نصیر“ یعنی نہیں ہے تمہارے لئے بغیر اللہ کے کوئی ولی اور نہ کوئی نصیر اور آیت کریمہ ”واجعل لہ من لدنک [ولیا] واجعل لنا من لدنک نصیرا“ اللہ تعالیٰ فرماتا ہے؛ کمزور مسلمان جو کفار کے زرخہ میں پھنسے ہوئے ہیں یہ دعا کرتے ہیں کہ اے ہمارے رب ہمارے واسطے اپنے نزدیک سے کوئی ولی اور نصیر بنا۔ اگر پہلی آیات میں یہی معنی کیا جاوے کہ اللہ کے سوا

کوئی والی، کوئی نصیر نہیں تو اس آیت شریفہ میں اس دعا کے الفاظ غلط ہو جاتے ہیں۔ اور تناقص پیدا ہو جاتا ہے۔ تناقص اسی طرح رفع ہوتا ہے کہ پہلی آیت کا یہ معنی ہے کہ اللہ کے مقابل اللہ کو چھوڑ کر کوئی والی کوئی نصیر نہیں ہے اور دوسری آیت میں وہ ولی اور نصیر مراد ہیں۔ جن کو اللہ تعالیٰ اپنی جانب سے کمزور مسلمانوں کی امداد کے لیے مقرر فرما دے۔ حالانکہ وہ بھی غیر اللہ ہیں۔ اب تعارض رفع ہو گیا اور آیت کریمہ ام اتخذو من دون اللہ شفعا میں اگر یہ معنی کیا جاوے کہ آیا بنا لیے انہوں نے اللہ کے بغیر شفیع، تو معنی بالکل غلط ہو جاتا ہے۔ کیونکہ شفیع مشفوع الیہ کا غیر ہوتا ہے جو بھی اللہ تعالیٰ کے ہاں سفارشی ہوگا ضرور غیر اللہ کا ہوگا۔ اللہ تعالیٰ خود اپنے آپ کو سفارش نہیں کرتا اور جب یہ معنی کیا جاوے کہ کفار نے اللہ کے مقابل جو کہ اللہ تعالیٰ سے غلبہ اور زور سے بات منوانے والے ہیں۔ ان کے دُعم میں ان کو شفیع بنا لیا تو معنی آیت کریمہ بالکل صحیح ہو جاتا ہے۔

اس تحقیق سے ولی اللہ اور ولی من دون اللہ میں فرق بین معلوم ہو جاتا ہے۔ ولی اللہ، اللہ کا دوست اللہ کا مقرب بندہ۔ جیسا کہ فرماتا ہے۔ الا ان اولیاء اللہ لا خوف علیہم ولا ہم یحزنون، اور ولی من دون اللہ کی دو صورتیں ہوں گی۔ ایک یہ کہ خدا کے دشمنوں کو دوست بنایا جاوے جیسے کہ کفار بتوں کو شیطان کو [کا] دوست بناتے ہیں۔ دوسرا یہ کہ کسی اللہ کے دوست کو اللہ کے مقابل مددگار سمجھا جاوے کہ اللہ کے مقابلہ میں یہ ہماری امداد کریں گے اور اللہ کے عذاب سے چھڑادیں گے۔ ولی اللہ کو ماننا عین ایمان اور ولی من دون اللہ کو ماننا کفر و شرک ہے۔ یہ کتنا ظلم ہے کہ من دون اللہ کا مصداق انبیاء و اولیاء کو بنایا جاتا ہے اور کتنا سخت مغالطہ عوام کو دیا جاتا ہے۔

پانچواں لفظ دعا، دعا کا لغوی معنی ”پکارنا“ ہے اور اصطلاح قرآنی میں پانچ معنی میں

استعمال ہوا ہے۔

- | | | | | | |
|----|--------|----|-----------|----|--------|
| ۱۔ | پکارنا | ۲۔ | بلانا | ۳۔ | مانگنا |
| ۳۔ | پوچھنا | ۵۔ | آرزو کرنا | | |

لا تجعلو دعاء الرسول بینکم کدعاء بعضکم بعضا۔

ترجمہ: نہ کرو تم پکارنا رسول اللہ صلی اللہ علیہ وسلم کا جیسے تم ایک دوسرے کو پکارتے ہو کہ یا فلاں! اس کا نام لے کر بلکہ حضرت کو اگر پکارنا ہو تو ادب سے پکارو۔ کہو یا رسول اللہ! یا نبی اللہ! حضرت کا نام پاک پکارنے کے وقت ذکر نہ کرو۔ یہاں دعا کا معنی پکارنا ہوا۔ وادع الی سبیل ربک۔ بلا تو اے محمد صلی اللہ علیہ وسلم! مخلوق خدا کو اپنے رب کے راستہ کی طرف۔ یہاں معنی بلانا ہوا۔ وار کبوسو فی الفلک دعوا للہ، پس جس وقت کفار کشتیوں میں سوار ہوتے ہیں اور خوف پیدا ہوتا ہے؛ اللہ سے دعا کرتے ہیں اور نجات مانگتے ہیں۔ یہاں معنی مانگنا ہوا، ان الذین تدعون من دون اللہ عباد امثالکم۔ بے شک وہ جن کو تم، اللہ کو چھوڑ کر پوجتے ہو تم جیسے بندے ہیں۔ اللہ کے یہاں معنی پوجنا ہوا۔ ولکم فیہا ماتشتہی انفسکم ولکم فیہا ما تدعون۔ تمہارے لیے بہشت میں وہ ایسا ہوں گی جو تمہارے نفس خواہش کریں گے اور تمہارے لیے بہشت میں ہوگی وہ چیز جس کی تمنا کرو گے۔ یہاں معنی تمنا کرنا ہوا۔

مطلب یہ ہے کہ جن آیات میں غیر خدا کی، دعا کو شرک و کفر کہا گیا ہے اور اس پر جہنم کا گیا ہے وہاں دعا کا معنی عبادت کرنا پوجنا ہے۔ ہر جگہ دعا کا معنی پوجنا نہیں ہے۔ قبیحین خوارج یہ کہتے ہیں کہ دعا کا معنی قرآن کریم میں ہر جگہ پکارنا ہے اور غیر اللہ کا پکارنا شرک ہے اور چونکہ اس سے لازم آجاتا ہے کہ کسی شخص کا کسی حاجت کے لیے یا بغیر حاجت کے کسی غیر اللہ کو پکارنا شرک ہو اور ناجائز ہو۔ حالانکہ یہ خلاف عقل و نقل ہے خصوصاً آیت کریمہ کدعاء بعضکم بعضا اس کے جواز کی بین دلیل ہے۔ اس لیے ان حضرات کو ان آیات میں کئی من گھڑت قیود لگانے کی [ضرورت محسوس ہوئی۔ کبھی کہتے ہیں کہ غائب کو پکارنا کہتے ہیں کہ مردہ کو پکارنا کبھی کہتے ہیں دور سے سننے کے لیے پکارنا کبھی کہتے ہیں کہ مافوق الاسباب سنانے کے لیے دور سے پکارنا؛ اور کہتے ہیں کہ کسی غیر اللہ کا پکارنا اس کو رب و معبود بنانا ہے۔ اتنا خیال نہیں کرتے کہ جب پکارنا عبادت کرنا ہوا تو پھر ان قیود کی کیا ضرورت ہے۔ عبادت غیر اللہ کی ہر حال میں شرک ہے اور یہ نہیں جانتے کہ قرآن کریم کے لفظ مطلق کو خمیر واحد سے بھی مقید کرنا جائز نہیں ہوتا۔ چہ جائیکہ من گھڑت قیود سے اپنے زعم فاسد کے درست کرنے کیلئے [کے لیے] مقید کرنا۔



کے ساتھ میل جول رکھنے کا محتاج ہوتا تاکہ سب مل جل کر باہمی تعاون سے زندگی کا پھل چلا سکیں اور پھر اپنی تک و دو اور محنت مشقت کے ثمرات کا آپس میں باہمی تبادلہ کر لیں۔

لیکن اس صانعِ اکبیم نے چونکہ حیوانات کی تمام قوتوں اور صلاحیتوں کو تو ایک حد تک محدود کر دیا ہوا ہے، لیکن انسان کا معاملہ ایسا نہیں ہے؛ کیونکہ اس کی عقلی، شہوانی اور جذباتی قوتوں کو فطری طور پر کسی حد میں محدود نہیں کیا گیا ہے بلکہ اسے کلی طور پر اگر چہ نہیں لیکن جزوی طور پر کچھ اختیارات دے دیے گئے ہیں جن میں سپرنگ کی طرح پلک رکھ دی گئی ہے اور انسان انھیں کھینچ کر لمبا کر سکتا ہے، یعنی اپنی صلاحیتوں کو نشوونما دے کر ترقی کی مزید منزلیں طے کر سکتا ہے، اس لیے انسانوں کے درمیان انہماک، انتہائی مشغولیت اور حد سے گزر جانے کی فضا پیدا ہو گئی ہے۔۔۔

پھر اس کی قوتوں اور صلاحیتوں کی چونکہ حد بندی نہیں ہے اور اس بنا پر وہ بے اعتدالیوں، تجاوزوں اور حدود فراموشیوں کا ارتکاب کرتا ہے۔ اس لیے انسانی معاشرہ سعی و عمل کے ثمرات کو آپس میں منصفانہ تقسیم اور باہمی تبادلے کے لیے عدل و انصاف کا محتاج ہوا۔۔۔

پھر ہر انسان کی عقل چونکہ عدل و انصاف کا ادراک کرنے کے لیے کافی نہیں ہے، اس لیے انسانی معاشرہ اس ضمن میں ایک ایسی عقل کا محتاج ہوا جسے عقلِ کُلّی کہا جائے اور جس سے عام آدمی کی عقل فائدہ اٹھا سکے۔ اور ایسی عقل کو دوسرے لفظوں میں قانونِ کُلّی کہا جاتا ہے، اور اسی چیز کا دوسرا نام شریعت ہے۔۔۔

پھر اس شریعت کو مؤثر بنانے اور اسے لاگو کرنے کے لیے ایک قانون ساز اور قانون دان ہونا چاہیے، ایک ایسی ہستی ہونی چاہیے جو اس شریعت کو دوسروں تک پہنچا سکے۔ ایسی ہستی کو صاحبِ شریعت یا اللہ کا نبی کہا جاتا ہے۔۔۔

پھر نبی نے چونکہ عقلوں، طبیعتوں اور تمام ظاہری اور باطنی حالتوں میں اپنی حاکمیت کے دائمی اور امنٹ نقوش چھوڑنے ہوتے ہیں، اس لیے یہ ضروری ٹھہرا کہ اس کی ذات جسمانی و روحانی، سیرت و صورت اور خلق وخلق کے لحاظ سے امتیازی خصوصیات کی حامل ہو، اور پھر یہ کہ

اس کے پاس ایک ایسی دلیل ہو جو یہ بتائے کہ اس کے اور کائنات کے مالک کے درمیان انتہائی مضبوط اور شدید قسم کی مناسبت پائی جاتی ہے۔ اور اس دلیل کا نام معجزات ہے۔۔۔

پھر نبی نے چونکہ اوامر کی اطاعت کرنے اور نواہی سے اجتناب کرنے کی بنیادیں رکھنی ہوتی ہیں اس لیے اسے اس بات کی ضرورت ہوتی ہے کہ وہ خالق کائنات اور مالک الملک کی عظمت کے تصور کو ذہنوں میں ہمیشہ کے لیے پختہ کر دے، اور اس چیز کو ”عقائد“ کی جگہ کہا جاتا ہے۔۔۔

پھر اس تصور کو دوام دینے اور عقائد کو ذہنوں میں راسخ کرنے کے لیے اسے ایک ایسی چیز کی ضرورت ہوتی ہے جو اس تصور کی بار بار یاد دہانی کراتی رہے اور اس عمل کی تجدید کرتی رہے، اور اس بار بار کی یاد دہانی کا نام ”عبادت“ ہے۔

۲۔ عبادت کا مقصود مدعا یہ ہے کہ تمام افکار کا رخ اس صانع الحکم کی طرف کر دیا جائے۔ اور اس کام سے مقصود یہ ہے کہ تسلیم و رضا کی بنیاد رکھی جاسکے۔ اور تسلیم و رضا سے مقصود یہ ہے کہ کائنات میں پائے جانے والے انتہائی مکمل نظم و ضبط اور حسن انتظام کے ساتھ گہرا رشتہ جڑ جائے۔ اور اس نظم و ضبط کے ساتھ وابستگی سے مقصود یہ ہے کہ کائنات میں پائی جانے والی حکمت کا راز مل جائے۔ اور یہ بات کہ کائنات کی تخلیق اور نظم و انتظام میں حکمت پائی جاتی ہے، اس بات کی سب سے بڑی گواہی یہ ہے کہ کائنات کی بناوٹ میں انتہائی پختگی اور ہم آہنگی پائی جاتی ہے۔

۳۔ بے شک انسان ایک ایسے درخت کی طرح ہے جس کی چوٹی پر برقی آلات کی بہت سی لائینیں لٹکا دی گئی ہوں۔ انسان کے سر پر تخلیق کے تمام نظاموں کے سرے لپٹے ہوئے ہیں، اور ان میں قوانین فطرت پھیلے ہوئے ہیں اور کائنات میں چلنے والے تمام الہی دستور و ضابطوں کی شعاعیں ان لائنوں میں منعکس ہو رہی ہیں اور یہ ان شعاعوں کا مرکز بن گئی ہیں۔ اس لیے انسان پر یہ بات لازم ہے کہ وہ ان قوانین کی تکمیل کرے، ان کے ساتھ خود کو وابستہ کر لے اور مضبوطی کے ساتھ ان کا دامن پکڑ لے تاکہ اس کی زندگی کا سفر ہر طرح سے جاری و ساری رہے، کہیں اس کا پاؤں نہ پھسلے، وہ کہیں دھکا کا راندہ جائے اور اوپر تلے چلنے والے زندگی کے پہیوں سے

کہیں نیچے نہ گر پڑے۔۔۔ اور یہ چیز صرف عبادت ہی سے ممکن ہے، عبادت جو کہ احکام کو بجا لانے اور منع کردہ چیزوں سے رُک جانے کا نام ہے۔

۴۔ انسان جب اوامر پر عمل کرتا ہے اور نواہی سے اجتناب کرتا ہے تو اسے معاشرے میں بہت سے مراتب میں کئی قسم کی نسبتیں حاصل ہو جاتی ہیں، جن کی بنا پر فرد واحد ایک نوع کی حیثیت اختیار کر لیتا ہے؛ اس کی وجہ یہ کہ بہت سے اوامر ___ اور خاص کردہ اوامر جن کا عمومی مصلحتوں کے ساتھ گہرا تعلق ہے ___ اس دھاگے کی طرح ہیں جس کے ساتھ بہت سے معاملات باندھ دیے گئے ہوں اور جس میں بہت سے حقوق پرودیے گئے ہوں، اور اگر وہ دھاگا نہ ہو تو تمام حقوق و معاملات پارہ پارہ ہو کر ختم ہو جائیں۔

۵۔ ایک مسلمان آدمی کو تمام دیگر مسلمانوں کے ساتھ پختہ نسبتیں اور قوی تعلقات حاصل ہوتے ہیں۔؛ اور یہ دونوں چیزیں ایمانی عقائد اور اسلامی خصوصیات کی بنا پر پائندار اخوت اور حقیقی محبت کا سبب ہیں۔ لیکن ان عقائد کا ظہور، ان کی نشوونما اور ان کی مضبوطی اور پائنداری صرف عبادت کی مرہون منت ہے۔

رہا ذاتی کمال کا پہلو:

تو اس بارے میں یاد رکھیں کہ انسان باوجود اس کے کہ چھوٹا سا جسم رکھتا ہے، کمزور ہے، عاجز ہے اور عام جانداروں میں سے ایک جاندار ہے۔ اس کے باوجود کہ وہ ایک انتہائی قیمتی روح اور مکمل استعداد کا مالک ہے، اس کے باطن میں بے شمار جذبات و میلانات پلتے ہیں، بے انتہا امیدیں بے سیرا رکھتی ہیں، لامحدود افکار براجمان ہیں اور بے حد و حساب قوتیں اور صلاحیتیں ڈیرہ ڈالے ہوئے ہیں۔ اور اس کے ساتھ ساتھ یہ کہ وہ ایسی عجیب و غریب فطرت کا مالک ہے کہ گویا وہ تمام قسم کی مخلوقات اور تمام کائناتوں کی مجموعی فہرست ہے۔ پس عبادت ہی اس کی روح کے لیے خوشیوں کا سامان ہے اور عبادت ہی اس کی قدر و قیمت کو جلا بخشتی ہے۔۔۔ اور عبادت ہی اس کی قابلیتوں اور صلاحیتوں کا انکشاف کرتی ہے اور انھیں نشوونما دیتی ہے تاکہ وہ ابدی سعادتوں سے

ہمکنار ہو جائے۔۔۔ اور عبادت ہی اس کے میلانات و رجحانات کی تہذیب و شائستگی کا ذریعہ ہے۔۔۔ عبادت ہی اس کی امیدوں کو برلانے اور انہیں بار آور کرنے کا وسیلہ ہے۔۔۔ عبادت ہی اس کے آراء و افکار کو منظم کرنے کا واسطہ ہے۔۔۔ عبادت ہی اس کی قوتوں کی حد بندی کرنے اور ان کو لگام دینے کا سبب ہے۔۔۔ عبادت ہی وہ پالش ہے جو اس کے مادی اور روحانی اعضاء پر لگ جانے والے نیچر کے زنگ کو صاف کر کے انہیں چمکا دیتی ہے، اور پھر یہ اعضاء صاف شفاف ہو کر ایک دوسری طرح کی دنیا کی طرف کھلنے والی کھڑکی بن جاتے ہیں۔۔۔

عبادت ہی وہ چیز ہے کہ جب عقل و وجدان اور جسم و جان کے ساتھ کی جائے تو وہ انسان کو اس کے شایان شان شرف و کمال تک پہنچا دیتی ہے۔۔۔ اور عبادت ہی عبد و معبود کے درمیان انتہائی لطیف اور بلند نسبت اور بیش قیمت مناسبت کا حکم رکھتی ہے، اور یہی نسبت بشری کمالات کا آخری مرتبہ ہے۔

پھر عبادت میں اخلاص کا مطلب یہ ہے کہ: تم اسے اس لیے کرو کہ اسے کرنے کا حکم ہے، یہ علیحدہ بات ہے کہ اگرچہ ہر حکم میں بے شمار حکمتیں پائی جاتی ہیں اور ان میں سے ہر حکمت فرمانبرداری اور حکم کی بجا آوری کی علت بن سکتی ہے، لیکن آپ نے حکم میں پائی جانے والی حکمت کو نہیں دیکھنا ہے بلکہ صرف حکم کو حکم سمجھ کر اس پر عمل کرنا ہے۔ یہ بات البتہ ہے کہ اخلاص کا تقاضا یہ ہے کہ علت ہی حکم ہو۔ یاد رہے کہ اگر حکمت عبادت کی ”علت“ ہوگی تو عبادت باطل ہوگی۔ لیکن اگر عبادت کے ضمن میں حکمت کا پلڑا بھاری رہا یعنی اسے زیادہ مد نظر رکھا گیا تو یہ چیز جائز ہے۔



حضرت مولانا زین الحق والدین معروف پڑھنت الاولیاء کے 143 ویں سالانہ
عرس پاک کی محفل کا روح پرور منظر۔ (مکھڑ شریف، انک)



کی سوانح حیات مبارکہ کی کتب ہمارے پاس



PDF فائل میں دستیاب ہیں

جس بھائی کو چاہیے وہ ہمارے واٹس ایپ پر مفت حاصل کر سکتا ہے

مزید معلومات کیلئے ہمارے
یوٹیوب چینل کو سبسکرائب کریں
Sulemania Chishtia Library

اس کے علاوہ دیگر تونسوی خواجگان کی سیرت
پر کتب اور اسلامی کتب بھی طلب کر سکتے ہیں۔

+92 332 1717717 خلیفہ مدنی تونسوی

الصَّلَاةُ وَالسَّلَامُ عَلَيْكَ يَا سَيِّدِي يَا رَسُولَ اللَّهِ

پرائمری اور مڈل امتحان دینے
والے طلباء کیلئے داخلے جاری ہیں

جامعہ مولانا احمد تونسوی

عصری تعلیم

درس نظامی

حفظ القرآن مع التمجید



0318-6384966

0348-7019706

مہتمم غلام عباس چشتی

خود قیبرستان قلٹریشن پلانٹ منگرووٹھ روڈ
تونسہ شریف





خانقاہِ معلیٰ حضرت مولانا سراج الدین انجروی۔ انجرا، تحصیل جنڈ، ضلع اٹک